

யாழ்ப்பாணம்

யோகசுவாமிகள்

அருள்மொழிகள்






வே. 4. இலட்சி

20. வட்டம்

1307



உ
சிவமயம்

எங்கள் ஆசாள்
அருள் மொழிகள்

யோகசுவாமிகள் தம் அன்பர்களுக்குக் கூறியவை



தொகுப்பு:
“சிவதொண்டன்”

சுவாமிகளின் பன்னிரண்டாவது
குருபூசை நினைவு வெளியீடு.

இராட்சத-பங்குனி-ஆயிலியம்

9-4-1976.

முதற்பதிப்பு: 1976.

உரிமை பதிவு.

விலை: 5-00


மகா வாக்கியங்கள்


ஒரு பொல்லாப்புமில்லை
எப்பவோ முடிந்த காரியம்
நாம் அறியோம்
முழுதும் உண்மை

நகல்பதிக்காடு 120



ஸீகிப்பிப்பாசுக்காபடு துடி
ய்யரிசுசு சூத்பய்ய நகலிப்பா
ய்யயிசூசு ய்யா
ய்யாசுசு ய்யசூசூய்ய





நூன் முகம்

தேவருந் தேடியே தேராத் திருவடியை
ஏவரும் காணவே யிவ்வுலகில் — பூவார்
கொழும்புத் துறையிற் குருவாகி வந்து
தொழுதுய்யச் செய்தாய் துணை.

—சிவசிந்தனை

ஒருவன் சமுத்திரத்தின் இக்கரையிலிருந்து அக்
கரையிலுள்ளவொரு துறையைச் சுலபமாக அடைய
வேண்டுமாயின் பலகாற் சென்று அதுபவம் பெற்ற
ஒரு மாலுமியின் உதவி அவனுக்கு இன்றியமையாத
தாகும். அதுபோலவே, சம்சாரசாகரத்திலிருந்து உழ
லும் ஆன்மாக்கள் திருவடியாகிய துறையைச் சேர
வேண்டுமாயின், அவற்றுக்கு ஞானகுரு ஒருவர் இன்றி
யமையாதவராவர்.

அஞ்ஞான இருளை அருளாற் போக்குபவனே
ஞானகுரு. அக்குருவருளின்றித் திருவருள் கிட்டுமாறு
இல்லை. குருமூலமாகவே ஆன்மாக்கள் இறையருளைப்
பெறமுடியும். அங்ஙனம் பெறும் பொழுதே உயிர்
களைப்பற்றிய மலங்கள் நீங்கும்.

மலம் பஞ்சுபோன்று எரிந்தழியும் தன்மையது.
வெகுதூரத்தேயுள்ள சூரியன் தானே நேராகப் பஞ்
சினை எரிப்பதில்லை; சூரிய காந்தக்கல்லின் வழியாகவே
பஞ்சினை எரிக்கின்றது. அதுபோலவே, யாவராலும்
எட்டமுடியாத இறைவன் குருமூலமாகவே ஆன்மாக்க
ளுக்கு இறையருளைப் பாவித்து அவற்றின் மலங்களை
அழிப்பர்.

சூரிய காந்தமுஞ் சூழ்பஞ்சும் போலவே
 சூரிய காந்தஞ் சூழ்பஞ்சைச் சுட்டிடா
 சூரியன் சந்நிதி யிற்கூடு மாறுபோல்
 ஆரியன் தோற்றமுன் அற்ற மலங்களே.

— திருமந்திரம்

ஞானசிரியன் 'சிவோகம்' எனத் தன்னுளே பாவித்
 துத் 'தத்துவமசி' (அது நீ ஆகின்றாய்) என்று உப
 தேசிக்கும் மகாவாக்கியப் பொருளைச் சீடன் நாடோ
 றும் பயின்று 'அது நான்' என்னும் அகலாத் தியா
 னஞ் செய்து வருவானாயின் அப்பாவக முதிர்ச்சியால்
 மலமாயா கன்மங்கள் நீங்கப்பெற்றுச் சிவன்முத்த
 னாவது திண்ணம்.

கருடன் உருவம் கருதும் அளவில்
 பருவிடம் தீர்ந்து பயங்கெடு மாபோல்
 குருவின் உருவம் குறித்தடிப் போதே
 திரிமலந் தீர்ந்து சிவனவன் ஆமே.

— திருமந்திரம்

ஈழநாட்டினரின் மாதவப்பேராய்த் தோன்றி ஏறத்
 தாழ் என்பது ஆண்டுகளுக்கேமேல் நிலவிப் பேரருட்
 கருணைகொண்டு, காலத்துக்குக்காலம் தம்மையே சரண்
 என நாடிவந்த சகலர்க்கும்—ஆண், பெண், சைவர்,
 சைவரல்லாதார், ஆத்திகர், நாத்திகர், தமிழர், சிங்கள
 வர், ஆங்கிலேயர் முதலாய எவர்க்கும்—கற்பகதரு
 வெனவும், சிந்தாமணியெனவும் திகழ்ந்து, அஞ்சேல்
 என்னும் அருள்மொழி ஈந்து, படிப்படியாக ஆன்ம
 மலர்ச்சிபெற வருளிய எங்கள் குருநாதராகிய யாழ்ப்
 பாணத்துச் சிவயோகசுவாமிகள் தம்மிடம் வந்தோ
 ருக்கு உபதேசித்த அருள்மொழிகளின் தொகுப்பே
 இச்சிறு நூலாகும். வேதாந்த சித்தாந்த சமரச நன்
 னிலைபெற்ற வித்தகச் சித்தராய் நிலவி, மார்க்கம்

பாவுக்கும் அதீதராய், அவரவர்க்கு அதுவதுவாய் தின்று அருளிய திறத்தினை நேரிற் கண்டார் அறிவர்.

சுவாமிகளுடன் கூடி வாழ்ந்த காலங்களிலே யாமும், சில அணுக்கத் தொண்டர்களும் நேரில் கேட்டனவும், பல பழைய அன்பர்கள் மூலம் யாம் கேட்டனவுமாகிய சுவாமிகளின் அருள் மொழிகளையே இந்நூல் கொண்டுள்ளது.

எமக்குதவவும் வீடுகாதலிக்கும் வருங்கால அன்பர்களுக்கு உதவவுமே இவற்றை இவ்வாறு திரட்டி வெளியிடுகின்றோம்.

உபாயமார்க்கத்தார்க்கும், சிறப்பாக, உண்மை நெறி நிற்பவர்களுக்கும் உயர்சாதனைக்கு வழிவகுக்கும் என்ற உறுதியான நம்பிக்கையே இதனை யாம் வெளியிடத் தூண்டிற்று.

அருள் மொழிகளுள் ஒவ்வொன்றும் அரும்பெறல் மாணிக்கம் போன்றது. அவற்றைச் சிந்தித்துச் சிந்தித்து எவரும் ஆன்மலாபம் பெறலாம்; அவற்றுள், மனத்துன்பங்கள் வருங்கால் எம்மை வழக்கி விழாமற்பாதுகாக்கும் ஊன்றுகோல் போன்றமைவன சில; பேரின்பப்பேற்றினை அடைவிப்பதற்குரிய தியான சாதனைகளிற் பழக்குவன பல,

எண்ணங்களே மனம். எண்ணங்களாலாகிய மனம் என்னும் தீராதோயே எம்முள் உறையும் ஈசனை, எம் முடைய காட்சிக்கெட்டாதவாறு பிரித்து வைத்திருக்கின்றது. ஏகாக்கிர மடைந்த மனத்திற்கு இத்திரையை (மாயையை)க் கிழித்தெறியும் வல்லமை உண்டாகின்றது. ஈசனைக் காணமுடிகிறது.

இந்நூலில் உள்ளவை யாவும் மனத்தைத் தூய்மையாக்கி இறைவழிப்படுத்துகின்றன. இதனால் பெற்ற கரும் பேற்றை விளைக்கும் என்பது திண்ணம்.

யாம் வாழ்ந்து செல்லும் சாதாரண உலகியல் வாழ்க்கையிலும் எங்களிடம் பலபல சித்திகள் எய்தும் படிக்கு எம்மைப் பயில்விப்பனவும் இந்நூலிற் பல வுண்டு. “சித்திகளை நாடினால் செருப்படி கிடைக்கும்,” என்பது குருநாதன் திருவாக்கு, பெரியோர் உபதேசங்களைச் சிரத்தையோடு மேற்கொள்பவர்க்குச் சித்திகள் தாமே விளையும்,

தெளிவு குருவின் திருமேனி காண்டல்
தெளிவு குருவின் திருநாமஞ் செப்பல்
தெளிவு குருவின் திருவார்த்தை கேட்டல்
தெளிவு குருவுரு சிந்தித்தல் தானே.

காண்டல் முதலிய நான்கினுள் காண்டல் ஞானத்திற் சரியை. திருநாமஞ் செப்பல் ஞானத்திற் கிரியை. திருவார்த்தை கேட்டல் ஞானத்தில் யோகம். குருவுருச் சிந்தித்தல் ஞானத்தில் ஞானம் என்ப.

அருளுருவாம் குருவுருவைத் தரிசித்து வழிபடும் வாய்ப்புச் சாலச் சிறந்தது. குருமூர்த்தியின் திருவார்த்தைகளைக் கேட்டுச் சிந்தித்துத் தெளிதல் அதனினும் விழுமியது. இடையருது குருநாமஞ் செபித்தலும், அவர் உருவினைச் சிந்தித்தலும் யாவினுஞ் சிறந்தனவே. நம்மனோர் செய்த முற்றவப் பேரூய்

“அகனமாய் யாரும் அறிவரி தப்பொருள்
சகனமாய் வந்ததென் றுந்தீபற
தானாகச் செய்ததென் றுந்தீபற”

என்றாங்கு, திருவருளே எமையாளக் குருவடிவில் தோன்றியது இவ்வாறு மண்ணகத்தில் விளங்கிய எங்கள் குருநாதரது திருவார்த்தைகளைக் கேட்டலே அறிவு. அவர் திருமேனி காண்டல் அதனினும் மிக்க அறிவு. அதனினும் மிக்க அறிவு அவர் திருநாமஞ் செப்பல், எமது உயிருக்குயிராக அவர் விளங்குவதை உணர்தலே “நவை தீர்ந்த போதழும் காணாதபோத” மாம்.


நோயாளர்க்குத்தக எவ்வாறு வைத்தியர் சொல்லும் மருந்து வகை வெவ்வேறாக விருக்குமோ அவ்வாறே அவரவர் மனபரிபாக நிலைக்குத் தக்கவாறே அவ்வப்பொழுது அந்த அந்த அடியார் தெளிவு பெறத்தக்கதாக இவை உபதேசிக்கப்பட்டுள்ளன. ஒருவரைக் கோயில் வழிபாடு செய் என்றும், வேறொருவரைக் கோயில் வழிபாட்டினை விட்டு மேலே செல் என்றும் அருளப்பட்டன போல, மேல் நிலையில் நிற்பார்க்கு முரணாகாமலும், அதே நேரத்தில் கீழ் நிலையிலுள்ளார்க்கு முரண்படுவது போலத் தோன்றவும், அருளிச் செய்த உபதேச மொழிகள் சில இந்நூலிலேயிருக்கின்றன. இவற்றை நூலறிவாளர் நுணுகியுமறியார். ஆனால் சாதனை செய்யுஞ்சத்துக்கள் அறிவார்.

வீடுபேற்றினைக் காதலித்து வாழ்க்கை முழுவதும் சாதனை செய்வார்க்கு இந்நூல் ஒரு ஞானக் களஞ்சியமாகும். விரும்பியவர்கள் இதனைக் கற்றுச் சாதனையி லீடுபட்டு இன்பமெய்துவார்களாக.

இந்நூல் இத்துணைச் சிறப்பாக உரிய காலத்திலே வெளிவர உதவிய கலைவாணி அச்சக உரிமையாளர், தொழிலாளர் முதலியவர்களின் தொண்டு பாராட்டுதற்குரியது. இது அச்சாகுங்கால் பலவழிகளிலும் உதவிய அன்பர்களின் பணியும் பாராட்டத்தக்கது. இவர்களனைவருக்கும் தோன்றுத் துணையாயுள்ள குருநாதனின் திருவருள் பெருகுவதாக என வாழ்த்துகிறோம்.

“ சிவதொண்டன் ”

சிவதொண்டன் நிலையம்
434, காங்கேசன்துறை வீதி,
யாழ்ப்பாணம்.
9-4-1976



எங்கள் ஆசான் அருள்மொழிகள்

I

வடதிசை காட்டுங் கருவியைப்போல் இருக்க வேண்டும்.

நீயே உனக்கு நண்பனும் பகைவனும்.

வேலையைச் செய்தும் செய்யாதவன்போலிருக்க வேண்டும்.

பிராணனை அடக்கி ஆளுதல் வேண்டும்.

சுகமுந் துக்கமும் இரட்டைப்பிள்ளைகள்.

பிரமச்சரிய விரதத்தின் பெருமை பெரிது.

காலையிலும் மாலையிலும் தியானஞ் செய்தல் வேண்டும்.

எல்லாவற்றையும் மிதமாகச் செய்தல் வேண்டும்.

விடயங்களிலே போகும் மனத்தை ஆத்மாவில் இலயிக்கச் செய்தல் வேண்டும்.

பற்றின்றிக் கருமத்தைச் செய்தால் அதுவே யோகம்; அதுவே சந்நியாசமும் ஆகும்.

மனத்தை அங்குமிங்கு மலையவிடாமல் எங்கும் பிரமசொருபமாகப் பார்த்தல் வேண்டும்.

நிவேதனம் செய்து சாப்பிடுதல் வேண்டும் — ஓம குண்டத்தில் அவிப்பாகமிடுவதுபோல உணவை உட்கொள்ள வேண்டும்.

ஒவ்வொரு மனிதனும் ஒவ்வொரு தெய்வம்.

பிரகிருதியே சக்தி.

இன்பதுன்பமெல்லாம் முகிலைப்போல் வந்து போகட்டும்.

தன்னை அடக்கியாளுதல் வேண்டும்.

சமத்துவம் வேண்டும். (Balance)

நானைக்கு என்ன என்ன தேவையென்பதைப் பற்றி ஆலோசியாமல் இருத்தல் வேண்டும்.

மகாத்மா காந்தியின் பின்வரும் சிறப்புகளைப் பற்றிப் புகழ்தல்:-

(அ) பற்றின்றிக் கருமம் செய்தல்.

(ஆ) பயமின்மை.

(இ) தன்னையடக்கியாளல்

காஞ்சிரங் கொட்டையும் தேவைக்கு உதவுகின்றது. அதுபோல் எல்லோரும் நல்லவர்கள்தான்.

எவர்க்கும் இன்றியமையாதன:-

(1) நிஷ்காமிய கர்மம்.

(2) சாந்தம்

(3) நிட்டை அல்லது விரும்பிய உலோகோபகார்த்தமான கர்மம்.

ஆன்மா பளிங்கு போன்றது.

மனிதன் கற்பக விருட்சம்போல் இருக்கிறான்.

சும்மாவிருக்கப் பழகவேண்டும்.

சந்தோஷமாயிருக்கப் பழகு.

மனத்தை இரு வழிப்பட விடக்கூடாது. ஏகாக்கிர சித்தம்.

உள்ளுக்குப் பகைகொள்ளக்கூடாது.

கிளுவந்தடியைப் பிடித்துக்கொண்டு நடப்பது போல் நடக்கவேண்டும்.

எல்லாவற்றையும் கடவுள் அறிவிப்பார். நாங்கள் ஒரு ஆலோசனையும் பண்ணத் தேவையில்லை.

நாயைக் கட்டிவைத்துவிட்டுப் பின் அவிழ்த்து விட்டால் எவ்வளவு வேகங் கொள்ளுமோ அதுபோல சும்மா இருக்கப் பழகுவதனால் மனிதன் மேலான சக்தியைப் பெறுகிறான். அதை நல்ல வழியில் உபயோகப்படுத்தல் வேண்டும்.

பகலில் பார்க்க முடியாதபடியினால் நட்சத்திரங்களை இல்லை என்று சொல்லமுடியுமோ? அதுபோல் எங்கள் ஒவ்வொருவரிடத்தும் உள்ள இருட்டை நீக்கிப் பார்த்தால் கடவுளிருக்கிறார்.

எங்களுக்குள்ளேதான் சுயராச்சியம். எவ்வளவு போர் புரியவேண்டும்!

செருப்பைப்போல் தேகத்தைப் பாவிக்கவேண்டும்.

மலையேறுவதற்கு உதவும் ஊன்று கோலைப் போலவே ஒழுக்கத்தை ஆன்ம வளர்ச்சிக்கு அனுசரிக்க வேண்டும்.

தன்னைத் திருத்தாது யாத்திரைக்குப் போவதனாலாவதென்ன?

ஒரு கிழமைக்கு ஒரு தரம் விரதம் இருத்தல் வேண்டும்.

என்ன வந்தாலும் பொறுக்கக்கூடிய திறமை வேண்டும்.

கடவுளால் ஒன்று செய்யமுடியாது. ஆன்மாவை விட்டுப் பிரிந்திருக்க முடியாது.

இந்தத் தேசத்திற்கு நானே அரசன். வேற்றரசன் பிசாசு வராதபடிக்குப் பாதுகாத்தல் வேண்டும்.

ஆன்மாவை உன்னால் அளக்கமுடியுமா?

உங்களுக்கு ஒரு குறைவுமில்லை. உங்களை இன்னார் என்று அறியாததுதான் குறை.

நாய் வாலை நீட்டமுடியாது. உலகத்தைத் திருத்துவதிலும் நம்மைத் திருத்துவோமாக.

கடவுளை அடைகிறதற்காக வேண்டியே வேலைகளெல்லாவற்றையுஞ் செய்தல் வேண்டும்.

துட்ட குணங்களைப் பற்றி விழிப்பாயிருக்க வேண்டும்.

மனிதன் முற்பிறவி பிற்பிறவி யாவற்றையும் அறிந்து கொள்ளலாம். ஆசையை அகற்றிப் பிறவியை இல்லாமலும் பண்ணலாம்.

உபாத்தியாயரே! உம்முடைய பாத்தியிலே என்ன இருக்கிறது? பொறுமை, தயை, அன்பு முதலிய நற்பயிர்கள் வளரக் காமம், குரோதம் முதலிய களைகளைப் பிடுங்கி விடுகிறீரா?

அலைகிற மனத்தை அடக்கத் தேவாரம் படிக்கிறது ஒரு வழி. தேவாரத்தை நல்லாய்ப் பெலத்துப் பாடல் வேண்டும்.

வேடுவ சேரியிலகப்பட்ட வள்ளியம்மன் என்னும் ஆன்மாவைக் கடவுள் ஆட்கொண்டார்.

பூதசுத்தி ஆன்மதரிசனம் மெல்ல மெல்லமாய் வரட்டுக்கும்.

படித்தறிந்தது போதும்.

நிர்விகற்ப சமாதியிலிருந்தால் தேகத்துக்குச் சுகவீனம் வராது.

வேடத்திலென்ன?

இறைச்சி முதலிய தாமதச் சாப்பாட்டிலும் குழை முதலிய சாத்துவீகச் சாப்பாடு நல்லது. சாப்பாட்டின் தன்மையில் குணந் தங்கியிருக்கிறது.

தன்னை அளக்கப் பழகவேண்டும்.

கைவிரல்களைப் போலத் தனித்து இருந்துகொள்ளல் வேண்டும். தேவையான நேரம் கூடிக் கொள்ளலாம்.

தியானம் செய்தால் அதுவும் வேலை. சும்மா பத்து நிமிடத்துக்கு இருக்கப் பழகு.

நானும் என் தொண்டைச் செய்கிறேன். நீயும் உன் தொண்டைச் செய். எங்கும் தான் கடவுள் இருக்கிறார்.

மனிதன் நெடுக வேலை செய்துகொண்டிருக்கலாம்; வேலை செய்து முடிந்தால் அதைப்பற்றிப் பிறகு நினைத்துத் தொந்தரவு படக்கூடாது.

உள்ளதோடு திருப்தியடையாது அதிக ஆசைப் பட்டுக்கிடந் தலைகிறோம்.

தளமட்டக் கோண எல்லை அளவிடுங் கருவியை (Theodolite) நில அளவையாளர் திருப்பி இலகுவாய் வேலை செய்வதைப்போல நாங்களும் எங்கள் மனத்தையும் அவயவங்களையும் ஒருமுறை நல்ல வழியில் பழக்கிவிட்டால் அவை அப்படியே எப்போதும் நடக்கும்.

மனக் குழப்பமில்லாமலிருக்கும் போது எந்தக் கருமமுஞ் சித்தியாகும்.

மூச்சை அடக்கவேண்டாம். தவம் பண்ணவேண்டாம். தன்னை எங்கும் பார்த்துவிட்டால் போதும். பெரிய இரகசியம்

நான் நினைக்க அந்த ஆள் செய்கிறார். அவ்வளவு சக்தி மனிதனிடம் இருக்கிறது. எங்கும் ஒரு இயந்திரந்தானே. பெரிய இரகசியம்.

ஒருவனிடமுள்ள பத்து நல்ல குணங்களை விட்டு விட்டு இரண்டொரு குறைகளை மாத்திரம் எடுத்துப் பேசுதல் எவ்வளவு பேதைமை.

பொழுதுபோக்காய்த் தேவாரத்தைப் படித்தோம். காலம் ஒருக்காலும் போகவில்லை. நாங்களும் நித்திய ராய்த்தான் இருக்கிறோம்.

சிறு உத்தியோகம் இருக்கும்போது பெரும் உத்தியோகத்திற்கு ஆசை. பெரும் உத்தியோகம் வந்ததும் பெரும் சம்பளத்திற்கு ஆசை. பெருஞ் சம்பளம் வந்தால் பிள்ளைகள் நல்லாய் வரவேண்டுமென்ற ஆசை. இவ்வாசைகளுக்கு எல்லைதானுண்டோ?

காசை அதிகமாக வைத்திருந்து என்ன செய்யப் போகிறீர்கள்? சீவியத்தை ஒருநாளாவது கூட்ட முடியுமோ? உள்ளபொழுது தானதருமங்களைச் செய்யுங்கள்.

அவனைப்போலவே நீயும் ஒன்றையும் நினையாமலிரு.

கூடாதவனென்று நீ நினைக்கிறவனிடத்திலும் மகாத்மா காந்தியிடத்திலும்மில்லாத சில நற்குணங்களிருக்கும்.

மனம் பரிசுத்தமாயிருக்கும்போது ஒருவனுக்கு அடித்தாலும் பாதகம் ஒன்றும் வரப்போவதில்லை.

ஒழுங்காய் நட. உபாயமாய் நட. வயிற்றுக்குப் போட்டுக்கொண்டு நிற்கிற உத்தியோகம் எப்பதான் முடியப்போகிறது?

நீயும் கடவுளும் பிரிக்கப்படமுடியாதபடி ஒன்றே. (Inseparable)

கதவைச் சாத்துமாப்போல் பஞ்சேந்திரியங்களையும் அடக்கித் தியானஞ் செய்தல் வேண்டும்.

விளக்குக் கண்ணாடி (Chimney) புகை பிடித்திருந்தால் வெளிச்சம் எப்படித் தெரியும்? மனம் அழுகடைந்திருந்தால் ஆன்மாவின் ஒளி எப்படித் தெரியும்.

பொன் மண்ணுக்குள் உளது. அதை எடுத்துச் சேகரித்துப் பக்குவம் பண்ணவேண்டும். ஆன்மசக்தியும்படியே.

புத்தர் தன் போதனைகளைச் சீவித்துக் காட்டியிருக்கிறார். அவருடைய தேஜஸ் எவ்வளவு தூரம் பரவியிருக்கிறது?

உத்தியோகம் முதலிய யாவற்றையும் நாங்கள் கடவுளை அடைகிறதற்காகப் பாவிக்க வேணும். அப்படிப் பாவிக்கிறவன் எந்த வாழ்க்கையிலும் மனத்திருப்தியோடு வாழ்வான்.

இல்லறம் துறவறம் இரண்டும் மேன்மையே.

உங்களுடைய வேலைகளைச் செவ்வனே செய்யுங்கள். அதே யோகம்.

தன்னுடைய கடமையைச் செவ்வனே செய்வதனால் ஞானம் உண்டாகும்.

நான் உமக்குத் தரக்கூடிய முதல சொம், “எந்நேரமும் கடவுள் உம்முடனிருக்கிறார்” என்னும் உறுதி மொழியே.

ஆன்ம லாப நோக்கத்தோடு சிவனடியார்கள் எவ்வளவு காரியங்களை ஈஸ்வரனிடம் கேட்டுப் பெற்றுக் கொள்கிறார்கள்.

எந்தப் பெரியவராயிருந்தாலும் இரவிலே வெளிச்ச மில்லாமற் பார்க்கமுடியாது. சில சமயங்களில் வெளிச்சமாயிருக்கும்.

இருதயம் சுத்தமாயிருக்கவேண்டும். இதற்குமேலே என்னத்தைச் சொல்லலாம்.

நான் தேவ சந்நிதானத்திலிருக்கிறேன் என்று கூடுதலாய் நினைக்கிறேன். அதுவே தூய்மையாய் இருக்கிறதற்கு நல்ல வழி.

எங்களிருதயத்தில் அவர் (இறைவன்) நீதவானாக இருந்துகொள்ள வேண்டும். எத்தொழிலைச் செய்தாலென்ன? தூக்கிலிடலாம்; மறியலுக்கனுப்பலாம், இருதயம் தளம்பக்கூடாது.

ஆகாயத்திலே பறக்க நினைக்காமல், பெறக்கூடிய கருமங்களை நாங்கள் நினைத்தாற் பெறலாம்.

பாடுபடல் வேண்டும். ஒரு சிலர்தான் உண்மையை அறிவார்கள். மற்றவர்கள் அவர்களுக்குப் பின்னால் போகிறதுதானே.

வந்தாலோ என்றும் நினைக்கக் கூடாது. வரவில்லை என்றும் நினைக்கக் கூடாது.

பெண்சாதி பிள்ளைகளுக்கு ஆகவேண்டியவற்றைச் செய்து வை. பேரப்பிள்ளைகளின் கருமத்திலேன் தலைப் போடுவான்.

மற்றவர்களை ஏமாற்றலாம். தன்னை ஏமாற்ற முடியாது. மனச்சாட்சியின்படி நடந்துகொண்டு போக எல்லாம் வலியவரும்.

இயேசுக்கிறிஸ்துநாதர் “எனக்காகவேண்டிப் பாடு படவேண்டாம். உங்களுக்காக வேண்டிப் பாடு படுங்கள். உங்களைத் திருத்தாமல் எனக்குத் தொண்டு செய்வதில் என்ன பிரயோசனம்” என்று சொல்லி யிருக்கிறார்.

அரசனாயிருந்தால் திருப்தி வரப்போகிறதோ! பிச்சைக்காரனாயிருந்தால் திருப்தி வரப்போகிறதோ! எந்தச் சீவியத்திலிருந்தாலென்ன? தன்னைத் தன்னால் அறிந்தாற்றான் திருப்தி.

மனம் சும்மா இருக்காமல் அங்கிங்கெல்லாம் ஓடித் திரிகிறது. அதனுடைய சுபாவம் அது. எனக்கென்ன?

ஒழுக்கமாய் நடந்து மனத்தை ஆத்மாவோடு சேர்த்துவிடவேண்டும். ஒழுக்கந் தவறினால் மனம் தீங்கு செய்யப் பார்க்கும்.

தன்னைத்தான் கொல்ல ஒரு குண்டுசி போதும். தன்னைத் திருத்த அதிகம் படிக்கத்தேவையில்லை.

ஒருவன் தன் பிள்ளைகளை வளர்ப்பதுபோல் நாங்களும் எங்கள் மனத்தை நன்கு பழக்கவேண்டும். மனமே எங்களுக்குக் கூடிய நண்பனும் கூடிய பகை வனும்.

மலை உச்சிக்குப் போய்விட்டால் நல்ல குளிர்ச்சியா யிருக்கும். கீழேயுள்ள பாதைகளைப்போல வித்தியாசம் தோன்றுது. எல்லாச் சமயங்களிலுமுள்ள (Fundamental Principles) மூல உண்மைகள் எல்லாம் ஒன்றே.

சிங்களவன், தமிழன், பறங்கி, வெள்ளைக்காரன் என்ற வித்தியாசமில்லை. எங்களுக்குள்ள அவயவங்கள் தான் அவர்களுக்குமிருக்கின்றன.

நில அளவை செய்கிறதற்குப் பாதைகளை வெட்டு கிறது போலவே எங்கள் பாதையில் வரும் தடைகளை நாங்களே வெட்டி நீக்கவேண்டும்.

எங்களை நாங்களே திருத்தவேண்டும். மற்றவர்களின் உதவியைப் பார்த்திருக்கக் கூடாது.

இறந்தவர்களுடைய பேரில் நீங்கள் செய்கின்ற தானதருமங்களின் பயன் அவர்களுக்குக் கிடைக்கும். அவர்களுடைய உதவியும் உங்களுக்குக் கிடைக்கும். உங்களுக்குத் தெரியாத காரியங்களைக் கனவில் அவர்கள் அறிவிப்பார்கள்.

பிள்ளைகளை அதிகமாகப் பெற்றால் அவர்களைக் காப்பாற்றும் விதமெப்படி?

ஒருவனைப்பற்றி நாங்கள் இங்கேயிருந்து நினைக்க அது அவனுக்கு அங்கே தெரியும். எங்கும் ஒரு இயந்திரந்தானே.

கடவுளைவிட மேலான சினேகிதன் எங்களுக்கு வேறுயார்தான் இருக்கிறார்?

பூவில் வண்டு தேனைக் குடிக்கும் போது ஒரு சத்தமும் போடமாட்டாது. சிலமுத்தர்கள் புத்திமதிகளைச் சொல்லுவார்கள். வேறுசிலர் மௌனமாக இருந்து விடுவார்கள்.

நாங்கள் எல்லோரும் சிவனடியார்கள்; எல்லாம் சிவன் செயலென்றிருப்பதைவிட்டு வீண் சங்கற்பங்களைச் சங்கற்பித்து, உலகத்தைத் தனக்குள் உண்டாக்கி வறுமைப்படுகிறான் மனிதன்.

விருப்பு வெறுப்பு நீங்கி, சோம்பல் சோம்பலின் மையை விட்டு, சிவத்தியானம் என்னும் திறவுகோல் கொண்டு மோட்சவீட்டின் கதவைத் திறந்து பார். அங்கே நியூமில்லை, நாணுமில்லை, அவனுமில்லை, அவளுமில்லை.

படிக்கப்படிக்க மனம் விருத்தியடையும்; மன ஒருக்கம் ஆறுதலைக் கொடுக்கும்.

சிறுகருமங்களிலும் வெகு கவனமாயிருக்க வேண்டும். அச்சாணி இல்லாவிட்டால் பெரிய தேர் விழுந்து உடைந்து போகும்.

படிக்குப் படியாகத்தான் உச்சாணிக் கொப்புக்குப் போகலாம். பறவைகளைப்போல் பறந்து போகிறவர்களுமிருக்கிறார்கள். சுருதி, குரு, யுக்தி, அனுபவம் என்கிற இறகுகளைக் கொண்டு பறந்து செல்லலாம்.

நூற்றுக்குத் தொண்ணூற்றென்பது பேர் நிர்ச்சுரவாதிகளாயிருக்கிறார்கள்.

தெய்வங்களோடுதான் பேசிக்கொண்டிருக்கிறேன். சில தெய்வங்களுக்கு அமுது, பழம் வேணும். சில தெய்வங்களுக்கு மீன் இறைச்சிவேணும். சில தெய்வங்களுக்குக் கள்ளுச்சாராயம் வேணும்.

மனிதனைத் தெய்வம் என்றால் அது மிகையாகாது.

மனத்தை அடக்கவேண்டுமென்று நினைத்தலும் மனோ விரிவு தானே. மனத்தை ஆன்மாவோடு இலயிக்கச் செய்து விட்டால் பின் மனோ சங்கற்பங்கள் அதன் தொழிலாகமாட்டா.

பூனையின் வாலைப்பிடித்தாற் கடித்துப் போடும். அதுபோல உலகில் தாமரையிலையும் தண்ணீரும் போல வாழவேண்டும்.

எல்லாம் ஈசன் செயலென்று மனிதன் தன்னைக் கடவுளுக்கு ஒப்புக்கொடுத்து விட்டால் அவனுக்கு என்ன குறை? தேவையான தெல்லாம் வரும். பறக்க நினைத்தாற் பறக்க முடியாது.

என்னுடைய சிநேகிதன் நல்லாயிருக்கவேண்டும் என்று நான் நினைக்க அது அவனுக்குக் கட்டாயம் நன்மையைக் கொடுக்கும்.

தாழ்ந்த இடத்தில் தண்ணீர் போய் நிற்கிறது. அப்படியே நீங்களும் கீழ்ப்படிவுள்ளவர்களாயிருங்கள்.

இவ்வுலகம் எங்களுக்கு ஒரு பள்ளிக்கூடம். சிலர் அரிவரியிலும், சிலர் பி. ஏ. வகுப்பிலும் படிக்கிறார்கள். பி. ஏ. வகுப்பில் உள்ளவர்கள் அரிவரியில் உள்ளவர்களை ஒரு போதும் அவமதிக்கமாட்டார்கள்.

“ஒருவனோடொருத்தி ...” என்று பிரசங்கம். மனத்திலே அகங்காரம் என்னும் வறுமைப்பிணி.

தெய்வம் எங்களோடு இருக்கிறபடியால் தான் பார்க்கிறோம். கேட்கிறோம், பேசுகிறோம். மரங்களும் தங்களுக்குள் பேசிக் கொள்வதாக விஞ்ஞானிகள் சொல்லுகிறார்கள்.

“நாமார்க்கும் குடியல்லோம்...”, “நாளென் செய்யும் வினை தானென் செய்யும்,” இவைபோன்ற தோத்திரங்களைப் படிப்பதால் மனத்தை எவ்வளவு பலப்படுத்தலாம்?

ஒவ்வொருவனும் தான்தான் தனக்குத் தகுந்த பாதையைத் தேடிக்கொள்ள வேண்டும். தண்டவாளத்தில் தான் புகை வண்டி. ஓடும்.

ஆளியைத் (Switch) தட்டினாற்றான் வெளிச்சம் வரும். எங்கள் ஒவ்வொருவருடைய இருதயத்திலும் கடவுள் இருக்கிறார். மின்சக்தி தருகிற மின் உற்பத்தி நிலையம் போல் கடவுள் இருக்கிறார்.

பெண்டு பிள்ளைகள் உலகவாழ்வு யாவும் அவருடைய பாதத்தை அடைகிற நோக்கத்திற்குப் பாவிக்க வேண்டும்.

மதுபானம் வேண்டாம். வியபிசாரம் வேண்டாம். அது வேண்டாம்; இது வேண்டாம் என்று சொல்லிக் கொண்டு திரியாதே. எல்லாம் அவன் செயலால் நடக்கும். உலகத்தைத் திருத்த யாரால் முடியும்.

சிவகோசாரியரும் அன்பன்தான். கண்ணப்பநாயனாரும் அன்பன்தான்.

எங்களுடைய பிள்ளைகளுக்குச் சமய அறிவு வேண்டுமென்ற ஆசையிருந்தால் அது கட்டாயம் வரும்.

முகமனுக்காக ஒன்றைச் செய்யக்கூடாது.

சும்மாவிருத்தலே பெருத்த தேகாப்பியாசம்.

நாங்கள் சற்போதனைகளை இலகுவாகக் கிரகித்துக் கொள்ளுகிறதற்காக வேண்டிப் பெரியோர்கள் எத்தனையோ கதைகளைச் சொல்லி வைத்துப் போயிருக்கிறார்கள்.

மூச்சைப் பிடித்துப் பிராணாயாமம் செய்யத் தேவையில்லை. சிவத்தியானம் செய்ய அவையெல்லாம் (மனவடக்கம்) வலிய வரும்.

சம்பளம் குறைவு என்று வேலையில் கவனவீனமாயிருக்கக்கூடாது.

நாங்கள் கட்டிய கோட்டையை நாங்களே உடைக்கவேண்டும்.

“வேண்டாம் விருப்பும் வெறுப்பும்”... என்பது பெரியோர் வாக்கு.

ஒன்றையே பல பேர் பல மாதிரியாய்ச் சொல்லியிருக்கிறார்கள். பலதையும் படிக்கப்படிக்க மனம் விரியும்; ஒடுங்காது. ஒடுங்கின இடந்தான் ஆறுதலைக் கொடுக்கும்.

மனிதர் எல்லாம் நடக்கிற அழகான பூக்கள். சாட்சியாயிருந்து பார்த்து மகிழாமல், யான், எனது என்ற வறுமைப் பிணி பிடித்து அலைகிறான்.

அந்தக்கரணங்களிலே நோய் பீடிக்கப்பட்டிருக்கிறார்கள். சுகாதார வைத்தியர்கள் எத்தனையோ பேர் வேண்டும், ஒரு ஆள் இரண்டு ஆள் போதாது.

நாங்கள் எல்லோரும் ஒரே ஆட்கள் தான். வித்தியாசம் பாகையளவிற்குள் உளது.

ஒரு விளக்குக்கு இரண்டு கண்ணாடிகள் இருப்பது போல் மனத்திற்குத் தேகம் என்னும் கண்ணாடியும் ஆன்மாவுக்கு மனம் என்னும் கண்ணாடியும் இருக்கின்றன. வெளிச்சம் நெடுக எரிந்து கொண்டேயிருக்கிறது. கண்ணாடிகள் புகைப்பிடித்திருந்தால் பிரபை தெரியாது.

பிள்ளைகளை முத்தமிடுவது போல் ஒவ்வொரு நாளும் கடவுளை முத்தமிட்டுக் கொண்டு பின் எங்கள் வேலைகளைச் செய்யவேண்டும்.

உழைத்தலே ஓய்வு. உழைத்தலே விளையாட்டு.

நாங்கள் அறிந்த சிறிதளவைச் சாதனைக்குக் கொண்டு வந்தால் அதே போதும். எல்லாம் அறியும் வல்லமை வலியவரும்.

மாலுமி சுக்காணைப் பிடித்துக் கொண்டு மற்ற வேலைகளையும் பார்த்துக் கொண்டு அக்கரை சேர்வது போல ஆத்ம ஞானம் அடைய வேண்டுமென்ற எண்ணம் ஒன்றே போதும். அதே சுக்கான்போல வழியிற் செலுத்திக்கரை சேர்க்கும். அது கொள்ளவேணும். இது தள்ள வேணும் என்றெவையும் தேவையில்லை.

எல்லை கடவாமல் இயல்பாகச் சீவித்துக்கொண்டு போக எல்லாம் வலியவரும்.

நீ ஏதோ உன்றாற் செய்யமுடியுமென்ற மாதிரி ஏன் பலவற்றையும் நினைத்துப் பந்தப்படுகிறாய். காரியமெல்லாம் எப்பவோ முடிந்திருக்கின்றன.

சிவத்தியானம் செய் செய் செய்
சிவமே நாமெனல் மெய் மெய் மெய்
அவனி யனைத்தும் பொய் பொய் பொய்
அதனையறிந்து உய் உய் உய்.

எத்தனை பிறப்பு இறப்பு வந்து போய் விட்டன! நன்மையென்ன? தீமையென்ன? அறிவு அறியாமையென்ன? எந்தநேரமும் சாட்சியாயிருக்கிறோம்.

ஒருத்தரையும் ஒருக்காலும் குறை கூறுதே. அது உனக்கு மனக் குழப்பத்தையுண்டாக்கும். கூடாத பழக்கங்களைத்தான் தான் உணர்ந்து விட வேண்டும். மருந்துக்குப் பாவிக்கிறதாகத் தொடங்கிப் படிப்படியாகப் பெருந்த குடிகாரர்களாய் விடுகிறார்கள்.

புத்தகப் படிப்பில் காலத்தைக் கழிப்பதிலும் தன்னைத் தானே படிப்பதில் காலத்தைக் கழிப்பது நலம். படிப்பதும் ஒரு யோகம் தான்.

சிவத்தியானம் செய்வதே இந்தக் காலத்தில் இலேசான வழி.

ஒன்றைக் கோரிக் கடவுளைக் கும்பிடக் கூடாது. ஆத்மலாபத்தைத்தானும் வேண்டுமென்று நினைத்துக் கும்பிடக்கூடாது.

ஆன்மாவே நாம். இதைத் தெரிந்து கொள் நீ.

உன்னையும் என்னையும் மறைப்பது இந்தக்கை. இதை எடுத்து விட்டால் நாங்கள் ஒருவரையொருவர் பார்க்கலாம். இதை மனிதனறிய வேண்டும் பொய்யை நீக்கினால் எங்கும் சிவமயம்.

புகைவண்டி இயந்திரம் எத்தனையோ பெட்டிகளை இழுத்துக் கொண்டு போகிறது. தண்ட வாளத்தைத் தப்பினாற் போகுமா? இல்லை. பெரியோர்கள் எங்களுக்கு வழிகளைக்காட்டியிருக்கிறார்கள். அதன்படி நாம் ஒழுக்கல் வேண்டும்.

சிவனடியார்களுடன் சேர்தல் நல்லது.

பெய்கிற மழை மாவிலே விழுந்தால் மாம்பழத்தைக் கொடுக்கிறது. தென்னையிலே விழுந்தால் தேங்காயைக் கொடுக்கிறது.

மலையைப் பார்த்தால் மரமில்லை. மரங்களைப் பார்த்தால் மலையில்லை.

பாதையோ நீடித்தது. மெல்ல மெல்லமாகத்தான் போகவேண்டும். வழியிருக்க முள்ளுக்குள் போகக் கூடாது.

பிள்ளைகளை வளர்ப்பது போற் கடவுளையும் வளர்க்க வேண்டும்.

கடவுள் உன்னுடன் இருக்கிறார் என்பதைவிட வேறுபுதினமொன்றுமில்லை.

அன்று துவங்கி இன்றுவரைக்கும் கடவுள் உன்னோடு கூட இருக்கிறார்.

ஆயிரம் குறள்களைப் படித்தாற்போல் ஞானம் வருகிறதல்ல. தன்னைத் தன்னால் அறியவேண்டும்

ஏகாக்கிர சித்தத்துக்குத் திருவாசகம் படிக்கலாம்.

யாத்திரைக்குப் போகவேண்டும் என்று அங்கும் இங்கும் அலைந்து திரியாதே.

உலகத்தாரைப் போலவே சீவி.

மனம் ஒடுங்கல் வேண்டும்.

கடவுள், ஆன்மா, உலகம். ஈற்றில் உலகமும் கடவுள் மயமாய் விடும்.

உள் கதவிருக்க வெளிக் கதவுக்கு ஏன் போவான். உள்ளுக்குள் தான் எல்லாம் இருக்கின்றன.

ஆன்மா தான் திருவருட்பயன்.

ஒரு அளவுக்கு மேலே போனால் அப்பாலே அது இழுத்துப்போடும்.

ஒரே கடவுள், ஒரே சமயம். ஒரே ஆட்கள்.

ஒரே கண்ணாடியிற்றான் எல்லோரும் பார்க்கிறோம். எங்கும் ஒரு இயந்திரமே தான்.

புத்த பெருமானுடைய உபதேசத்தை உணர்ந்தவர்கள் மிகச் சிலரே.

உள்ளுக்குள் ஆழம் ஆழமாய்ச் செல்ல வேண்டும்.

சங்கிலியின் ஒரு கோர்வையைப் பிடித்து இழுக்க முழுவதும் இழுக்கலாம்.

நிர்வாணம், பக்தி இவ்வளவும் போதும்.

வயது ஏற ஏற, அறிவு வளர வளர, மேலே மேலே செல்லுங்கள். கீழே பார்த்தீர்களோ உலகந்தான் தெரியும்.

இப்போ நாங்கள் எல்லோரும் யோகஞ் செய்கிறோம். பலனைக் கருதாமல் கருமஞ் செய்தல் கரும யோகம். சிவனை நோக்கிச் செய்தல் சிவயோகம்.

யோகம் என்றால் மனம் ஒருமைப்படுதல். பக்தி யோகத்தைச் செய்துவர மற்ற மூன்றுங் கைகூடும்.

கடவுளைக் கும்பிடும்போது அதுவேணும் இதுவேணும் என்று கேட்காமல் அன்புக்காக வேண்டிக்கும்பிடல் வேண்டும். பிறகு தேவையானதைக் கேட்கலாம். ஒரு பெரிய சீமானிடம் போய் ஒரு பணம் இரண்டு பணமா கேட்கிறது?

இனிப் பிறவாமலிருக்கப் பாருங்கள்.

உங்கள் ஒவ்வொருவரிடத்திலும் சிவபாக்கியமிருக்கிறது.

கடவுள் கேட்கிறார். பார்க்கிறார். பேசுகிறார், எங்களை விட்டுப் பிரியாமலிருக்கிறார்.

என்னை நேசிக்குமாப்போல் மற்றவர்களையும் நேசியுங்கள்.

தூண்டிற்காரன் தன்னுடைய இலட்சியத்தில் எவ்வளவு கண்ணுங் கருத்துமாய் இருக்கிறான்!

கடவுளைத் தேடிக்கதிர்காமத்திற்கும் சிதம்பரத்திற்கும் ஓடத்தேவையில்லை.

படிக்கிறது தேவையில்லை, அதுவும் ஒரு யோகந்தானே. திருக்குறளை நல்லாய்ப் படியுங்கள்.

கற்கண்டு இனிக்குமாப் போல் கடவுளையும் நாங்கள் சுவைத்துப் பார்த்தல் வேண்டும்.

தேகம் கடவுளுக்கு ஒர் செருப்பு.

தவஞ் செய்தல் வேண்டும்.

புத்தர் போதிக்கும் ஆசையுடையவராயிருந்தார். ஆசையைக் குறைக்கலாம்; முற்றுமில்லாமலிருப்பதெப்படி? நம்முடைய அனுபவத்துக்குப் பொருந்தவனவற்றை எடுத்துக் கொண்டு மற்றவற்றைத் தள்ளிவிட வேண்டியது தானே.

சைவசமயம்;- நாங்கள் சிவனடியார்; சிவதொண்டு செய்கிறோம்.

மேற்படியில் மனத்தை அடக்கென்றுகூடச் சொல்லவில்லை. மனத்தையடக்க வேறொன்று வேணும், மனம்தானாகச் சும்மா ஓய்ந்திருக்குங் காலமும் வரும்,

எங்கள் தேக மனோ பலவீனங்களைப் பார்த்துச் சிரிக்கலாம்.

ஆன்மாவுக்கு எப்படித் துக்கம் வரும்?

மலையினுச்சியில் நின்றுபார்த்தால் எல்லாம் ஒரு மாதிரித் தெரியும்; வித்தியாசந் தெரியாது. ஆங்கிலேயன், அமெரிக்கன், இந்தியன் என்ற வித்தியாசங்களில்லை.

கண்ணிற் கலந்து கடவுள் பார்க்கிறார். காதிற் கலந்து கடவுள் கேட்கிறார். பிரமம் எங்களுக்குள் பூரணமாய் நிறைந்திருக்கிறது.

பூவாகிப் பிஞ்சாகிப் பின் முற்றிப் பழுக்கிறது போல், அனுபவஞானமும் படிப்படியாய் வரட்டும்.

சேற்றினுட் கிடந்தாலுந் தாமரைக்கு மானந்தான். அதுபோல ஆத்மஞானிகள் எங்கிருக்கிலென்?

மேல் நிலையில் குரு எங்கே! சீடனெங்கே! எல்லாம் பிரம்மமயம்; சிவமயம்.

ஒருகையிற் கடவுளையும் மற்றக் கையில் உலகத்தையும் பிடித்துக்கொள்ளல் வேண்டும்.

அளவுடன் இரு. அத்துக்கு மீறாதே.

சீவியத்திற்குப் பொன் தேவை. ஆதலினால் பொன்னுசை இருக்கத்தானே செய்யும். பற்றற்றிருந்தால் எவ்வளவு பொருளை வைத்திருந்தாலும் என்ன!

ஒரு வெட்டில் இரண்டு துண்டு. அதுபோல் இன்பமுந் துன்பமும்.

“நான்” செத்தால் நீ நல்லாயிருப்பாய்.

ஞானத்தினாற் சற்குணங்களும் அச்சற்குணங்களினால் ஞானமும் (இவ்விரண்டும்) தடாகமுந் தாமரையும் போல நன்றாய் வளரும்.

சாந்தி - விசாரணை - சாது சங்கம் - சந்தோஷம்.

சும்மா இருக்கப் பழகு. மனத்தைத் தடுக்க வேகங்கொள்ளும். தடுக்கத் தேவையில்லை. எங்கே போகிறாய் என்று கேட்டுக்கொண்டு, இருக்கும் ஆசனத்தை விட்டுப் பிரியாதிருக்கவேண்டும்.

பூரண ஞானம் பெறும்வரை குருடனாகவும் செவிடனாகவும் ஊமையனாகவும் இரு; மெளனம்.

தன்னை அறியவேண்டும். தன்னைத் தன்னால் அறிய வேண்டும். அதற்கு மன ஒடுக்கந் தேவை.

உள்ளுக்குள் இருந்து வருவதைப் பேசு; அல்லா விட்டாற் பேசாதே.

தவமென்றால் சோம்பற்றனமல்ல.

அவசரப்படாதே; ஆத்திரப்படாதே.

சித்திகள் பல வரும். வந்துபோகட்டும்.

குழந்தையன்போடு கடவுளைக் கும்பிட்டால் இழந்துபோனதெல்லாம் வரும்.

இதுதான் (சரீரம்) தேர்.

இதுதான் (சரீரம்) நல்லூர்.*

உனக்குள்ளேதான் புத்தகம்; அதைப் புரட்டிப் புரட்டிப் படி.

எந்தச் சின்னக் காரியங்களிலும் வியாபகம் வேண்டும்; கவனம் வேண்டும்.

வண்டு பூவைச் சுற்றி வட்டமிட்டு ரீங்காரஞ் செய்யும். தேன் குடிக்கும்போது சத்தம் போடாது. வெளிவரும்போது பொன்மயமாய் வரும்.

கண்டு, கேட்டு, உண்டு, உடுத்து உடம்பினுள் உத்தமனைக் காண். உள்ளத்தில் உத்தமனைக் காண்.

பலவீனந் தேகத்திற்கும் மனத்திற்குமே. ஆன்மாவுக்கு எந்த நேரமும் பலந்தான்.

உண்மை அறிந்தவர்கள் மாயையைப் பற்றி எழுதியுள்ளார்கள். உன்னைப்பற்றியும் என்னைப்பற்றியும் ஒன்றும் எழுதப்படவில்லை.

* யாழ்ப்பாணத்திலுள்ள சிறந்த முருகன் தலம். சுவாமிகளின் குருவான செல்லப்பாச் சுவாமிகள் வாழ்ந்த ஊர்.

[சிறப்பாகப் பண்படுத்தப்பட்ட ஓர் கமத்தினைக் காட்டி]

இந்தக் கமக்காரன் எப்படி இந்த நிலத்தை இவ்வளவு நல்லாகப் பண்படுத்தியுள்ளானோ, அது போல ஒவ்வொருவருந் தங்கள் தங்கள் இருதயங்களைப் பரிசுத்தமாக வைத்திருக்கவேண்டும்.

மனிதன் மரணத்திற்கு அப்பாற்பட்டவன்.

என்னத்தைப் படிக்கிறது. மனிதன் மனிதன் தான். மோட்சத்திலிருந்தாலும் மனிதன் தான். நரகத்திலிருப்பினும் மனிதன் தான்.

ஆன்மா சும்மாதான் இருக்கிறது. அசைவு தேகத்திற்கும் மனத்திற்குந்தான்.

சும்மா இருக்கின்ற சூட்சம் 'நீ'

சும்மா இருக்கின்ற சூட்சம் 'நான்'

சும்மா இருக்கின்ற சூட்சமே எல்லாம்.

தன்னை அறியவேண்டும். தன்னை அறிந்தாற்புறத்தியில்லை.

நல்லோர் சகவாசத்தினால் சிவத்தியானம் வலியவரும்.

தன் மனச்சாட்சிக்கு எதிராகப் போகக்கூடாது.

கண்களை மூடிக்கொண்டுந் தியானஞ் செய்யலாம். கண்களைத் திறந்து கொண்டுந் தியானஞ் செய்யலாம்.

இலக்கினை எய்துந் தனையும் இடையிலே தங்கி விடாதே.

எங்களுக்கு உண்மைத் தகப்பன் கடவுள்.

பொய்யை நீக்கிப் பார்த்தால் எங்குஞ் சிவமயமே.

எண்ணங்கள் ஒன்றும் வராமல் தடுத்தல் ஒரு முறை. எண்ணங்கள் வந்துபோகட்டும் என்று சும்மா விருந்து பழகல் வேறொரு முறை. சாதனை முதிர் முதிர் உள்நுக்குள் இருந்து வரும் (அதாவது மோனத்திலிருந்துவரும்) எண்ணங்கள் என்ன என்ன என்பதை ஊன்றிக் கவனிக்கவேண்டும். மோனத்திலிருந்துதான் அசரீரி வாக்குகள் வரும்.

தனிமையாயிரு; விழித்திரு; தூண்டிற்காரனைப் போலவிரு, தைரியமாகவிரு.

முதலிற் கீழ்ப்படிவாகவிரு; பணிவுடையவனாக விரு; சந்தோஷமாகவிரு; பின் கட்டளை இடு.

நீதியைக் குழந்தை சொன்னாலுங் கேட்கவேண்டும்.

எப்போதும் வெளிச்சத்தோடு செல். நம்பிக்கைக் குறைவு, ஐயம், உலகப் பற்றுக்களாகிய காற்றுக்கள் வெளிச்சத்தை அணைக்கவிடக்கூடாது.

சனகன் முதலானோர் உண்மையை அறிந்து கொண்டு அரசு புரிந்தார்கள்.

கோவிலைக் கட்டினதினாலென்ன? தன்னையல்லவோ அறியவேண்டும்.

திருவடிசேர மனம் பரிசுத்தமாயிருந்தாற் போதும்.

அறிவை அறிவால் அறியவேண்டும்.

வேலை செய்யாமல் சும்மா விருந்தால் மனம் அழுக்கடையும். ஞானிகள் சும்மா விருத்தல் வேறு.

இவரல்ல; இவரல்ல; புருஷனைக் கண்டால் மௌனம்.

புத்தகப் படிப்புச் சிலுசிலுப்பு. தன்னையறிதல் பணி காரம்.

ஒரு அழுக்கும் ஆன்மாவைப் பந்திக்க முடியாது.

உலகப்பற்று, மனமாசு அகல ஆன்மதரிசனம் உண்டாகும்.

சரியாக நடப்பவன் யாருக்கும் அஞ்சவேண்டிய தில்லை.

எல்லாரிடத்திலும் உன்னையே வளர்த்துக்கொள். புல் பூண்டு, செடிகொடி, ஆடுமாடு ஆகிய எல்லா உயிர்களிடத்தும் உன்னையே வளர்ப்பாயாக.

இங்கே ஒரு நூதனமுமில்லை. ஒன்றிலும் மயங்காதே.

அருவமும் ஓர் உருவந்தானே.

கிடந்து பார்த்தாலென்! இருந்துபார்த்தாலென்!
உண்மை ஒன்றுதானே.

அடிமைத்தனம் வேண்டாம்,

கடவுளை அறிய வேண்டுமென முனைக்காதே. எங்கு முள்ளவர். எங்களோடு கூடவிருக்கிறார். முன்னிலை படர்க்கை இருந்தாலன்றே அறியலாம்.

பார்ப்பதெல்லாஞ் சிவமாகப் பார். செய்வதெல்லாஞ் சிவதொண்டாகச் செய். நானென்பதை விட்டு விடு.

உன்னைத் தற்கொலைசெய்; நித்திய வாழ்வைப் பெறுவாய்.

பிரமச்சரியம், இல்லறம், வானப்பிரஸ்தம், சந்நியாசம் என்ற மடங்களில் தங்கித்தங்கிப் பயணத்தை முடிக்கலாம்.

அடியாரிடத்துப் போகும் போது நடந்து போக வேண்டும்.

பரிசுத்தமானது; பரம இரகசியமானது.

இரவும் பகலும் வந்துபோவதுபோல் இன்பதுன்பங்கள் வந்து போகட்டும். பயப்படாதே.

கடவுள் உள்ளே இருக்கிறார்; அவருக்குக் கண் இல்லை; காதில்லை; அவரைத்தான் வெளியே வைத்துக் கும்பிடுகிறோம்.

நாங்கள் நித்தியரென்பதற்கு எவருடைய அத்தாட்சியும் வேண்டியதில்லை.

இந்தக் குத்துவிளக்குகளை ஏற்றி இருக்குமாப் போல் நீங்கள் ஒவ்வொருவரும் உங்களுக்குள்ளே இருக்கின்ற வெளிச்சத்தைக் கொளுத்தவேண்டும்.

போனவற்றை நினையாதே.

ஆநந்தம் ஆநந்தம் ஆநந்தம் தானே
அங்கும் இங்கும் எங்கும் நானே.

உன்னுள் உறையும் இறைவனே உனக்கு வேண்டியதை அறிவிப்பார். ஒருத்தரையும் ஒன்றுங் கேட்கத் தேவையில்லை.

உலகத்தை யார் திருத்தினார்கள்? தங்களைத் திருத்திக்கொண்டு போனார்கள்.

ஒரு சிறு பூச்சியிலும் பூரண ஞானியிலும் இருப்பது ஒன்றே.

சனமருள்; சாத்திரமருள்.

சும்மா இருக்கச் சுகம் உதயமாகுமே.
இம்மாய யோகம் இனி ஏனடா?

உச்சியில் நின்றுபார்த்தால் ஒரு வித்தியாசமுமில்லை; கீழே இறங்கினால் தான் தருமம் போதிக்கலாம். உச்சியில் நின்று பார்த்தால் அனைத்தும் ஒன்றாகவே உள்ளது. அந்த ஒன்று என்றும் பரிசுத்தமாகவே உள்ளது. அந்த ஒன்றை ஒன்றும் மாசுபடுத்த முடியாது.

அருமையான உலகம்.

சும்மா இருக்க முடியாதபடியினாற்றான் பாடலும் படிப்பும் நடைபெறுகின்றன.

கடவுள் கூட இருக்கிறார். காசிக்கும் கயிலாயத்திற்கும் போவென்று அலைக்கழிக்கிறார்.

களவு எடுத்தவனும் பரிசுத்தப்படுகிறான். களவு கொடுத்தவனும் பரிசுத்தப்படுகிறான். எங்கள் சிற்றறிவால் அளவிட முடியாது.

வாசியை மேலேற்று; நூலை நீ விடு.

நீயே நற்சிந்தனை. ஆகவே என் செய்யவேண்டும்! தன்னைத் தன்னால் அறிய வேண்டும்.

அந்தக்கரணங்களில் நோய்பிடியாவண்ணம் கவனமாயிரு, விழித்திரு, எச்சரிக்கையாயிரு, வியாபகமாயிரு, எழுந்திரு.

கடவுள் எல்லாரோடுங் கூட இருக்கிறார். நாங்கள் ஏன் முதலாளித்தனம் பண்ணப் போகவேண்டும்?

கரும்பை இறுக நசித்தாற்றான் சாறுவரும்.

உன்னை முழுதும் ஒப்புக் கொடுத்தால் நீசெய்வது யாவும் தியானமாய் விடும்.

தன்னையறிய வேண்டும். தன்னைத் தன்னாலறிய வேண்டும். அதற்கு மனவொடுக்கம் வேண்டும். அதற்குச் சிவத்தியானஞ் செய்ய வேண்டும்.

சர்வம் பிரம்மமயம் என்றறிந்த ஞானி சித்திகளைப் பற்றிச் சிந்திப்பதில்லை. குண்டலினியின் எழுச்சியைப் பற்றிச் சிரத்தை கொள்வதில்லை.

ஓம் தத் சத் ஓம்

II

ஒழுக்கமாக இருந்துகொள். எல்லாஞ் சரியாக நடைபெறும்: ஒழுக்கமே உயர்வைத் தரும்.

ஒன்றுக்கும் அஞ்சாதே. 'குண்டலினி சத்தி' முதலாய புத்தகங்களை நன்றாக வாசி. புத்தகத்தில் ஒன்று மில்லை. எல்லாம் இங்கே (உடலினைக் காட்டி) உண்டு; வாசிப்பது பொழுது போக்குக்காகவே.

இறைவன் யாவருக்கும் பொதுவாகவுளன். இறைவனைத் தனதாக்கப்படாது.

மனிதன் மரணத்துக்கு அப்பாற்பட்டவன் என்று எண்ணிக்கொண்டு, ஒன்றும் பேசாமல் தியானஞ் செய்துகொண்டிருக்க வேண்டும். அளவாகச் செலவு செய்து கணக்கிருக்க வேண்டும்.

காந்தி, புத்தர் யாவரும் வந்து சென்றனர். ஆனால் உலகம் உள்ளபடியேதான்.

கடவுளைக் கடவுளாற்றான் காணலாம்-

அவரவர் நிலைக்குத்தக அவரவரோடு பேசவேண்டும். நாயுடன் பேசுவது போல் மனிதருடன் பேசமுடியாது. ஆகவே அவரவர்க்கு ஏற்ற முறையில் கதைக்க வேண்டும்.

வேலையை வேலைக்காகச் செய்தல் வேண்டும். வேலை செய்யாமல் இருக்கமுடியாது. சூரியனைப்பார்; தோன்றிய காலத்தை யார் அறிவார்? அது என்றுமுள்ளது. அதுபோல என்றும் உள்ளவனாகவே எண்ணி யாவுஞ் செய்.

இன்பமுந் துன்பமும், இகழும் புகழும் மாறிமாறி வரும். இவற்றைக் கண்டு அஞ்சப்படாது.

உலகம் ஒரு பெரும் விளையாட்டு. இதனை இறைவனின் லீலை என்பர். எல்லாம் விளையாட்டே. சும்மா இருங்கள்.

மலையின் அடிப்பாகத்தில் நிற்கும்போது பள்ளமும் திட்டியும் தோன்றும். ஆனால் உச்சிக்குப் போய் விட்டால் எல்லாம் ஒர் அழகிய காட்சியாகத் தோன்றும்.

நல்லபிள்ளை என்றும் மற்றவர் கூறக்கூடியதாக வெளியில் திரியாதே. எல்லாம் இரகசியம்! பத்திரம்!

முட்டாதுபூசை செய்யுங்கள். ஒரு குறைவுமில்லை.

(அடியவரைப் பார்த்து) 'என்ன புதினம்' என்றார். அடியவர் ஒன்றுமில்லை என்றார். "ஆம்; உலகில் ஒரு புதினமும் இல்லை. எப்போதும் ஒரு மாதிரித்தானே" என்றார்.

உலகம் அமைதியாக இருக்கிறது. அமைதியே கடவுளும்; வெளியில் நடப்பன எல்லாம் வெறும் விளையாட்டு. எங்கும் இறைவன் நிரம்பி இருக்கிறுந்தானே.

கடவுள் கூட இருக்கிறார் என்று எண்ணிக்கொண்டு வேலையைச் செய்யுங்கள். கடந்தகாலத்திற் செய்தனவற்றின் பலனே இப்பிறப்பு. வருங்கால வாழ்வை உருவாக்க இப்பிறப்பில் மனிதனுக்கு முழு உரிமை உண்டு.

பொருள் ஒன்றே. பல பெயர்களும் பல வடிவங்களும் புறத்தோற்றமேயாம்

கடவுளைக் காண்பதல்ல. முழுவதுமாய் இருக்கும் ஒன்றினைப் பகுதி எப்படிக் காணும்? எல்லாஞ் சிவமெனப் பாவனைபண்ணி வரவர உணர்ந்து கொள்ளலாம்.

சிவனடியார் எல்லாவற்றையுஞ் சிவமெனவே பார்த்துப் பார்த்துப் பாவனை பண்ணி, பரிணமித்து உணர்ந்து கொள்வர்.

பாடசாலையிற் படிப்பித்தல்; அதுமுடிந்தவுடன் சுய முயற்சியில் ஈடுபடல். பயிர் வைத்து வளர்த்தல் உலக நலனுக்காக. எமக்காகவல்ல. செய்தாலென்ன? செய்யா விட்டாலென்ன? இறைவன் எல்லாம் பார்த்துக் கொள்ளுவார். இனிமேல் காலையில் ஐந்துமணிக்கு எழுந்து தியானஞ்செய். சில விஷயங்கள் தெரியும். சிலநாட்களில் தெரியாது விடும். எல்லோரையுங் கடவுளாகக் கருதிக் கும்பிடு.

எங்களைப் பற்றி எழுதமுடியாது. சொன்னால் நம்புகிறீர்களில்லை.

பனையிலுள்ள கள்ளைக் குடிப்பதற்கு ஏறம்பு மெல்ல மெல்லமாக ஏறிக் குடித்து மாண்டுவிடுகிறது. சிலர் முயற்சி யிதனை ஒக்கும். ஆனால் காகங்கள் பறந்து சென்று குடித்துவிட்டுப் போவது போலச் சிலர் செய்வர்.

எல்லாம் ஒன்று. வெளித் தோற்றத்திற்குள் வித்தி யாசம்; இங்கே இருக்கும் ஐவரும் ஒருவரே. தோற்றந்தான் ஐந்து. உலகத்தில் உள்ளது ஒன்றே என்று சிந்தித்து வரவேண்டும். உலகம் முழுவதுமாகப் பரந்துபடச் சிந்திக்கவேண்டும்.

பூசை வணக்கங்களோடு நின்றுவிடப்படாது. மேலே மேலே செல்லவேண்டும். கொழும்புக்குப் புறப் பட்டால் இடையிலுள்ள காட்சிகளைக் காணலாம். ஆனால் இடைவழியில் தங்கிவிடப்படாது.

பிரசங்கம் ஒன்றுக்கும் போக வேண்டாம். சிவ தொண்டன் நிலையத்திலுள்ள நூல்களை வாசி. சும்மா விருந்து தியானஞ்செய். அது யாழ்ப்பாணம் முழுவதும் பரவும்.

வணக்கம் மணக்க வேண்டும்; வேலையும் பூசையே. சத்தியத்தைத் துணிந்து சாற்று.

நீங்களுஞ் சுவாமிபண்ண வேண்டாம். மற்றவர் களையுஞ் சுவாமி பண்ணவிடவேண்டாம்.

சோற்றுக்கு ஒருமுறைதான் நெய்விடுவது; பிடிக்குப் பிடி நெய்விடுவதா?

கடவுள் பிறப்பதும் இறப்பதும் இல்லை. நீயும் பிறவாதிருக்கவேண்டும். வேலையைச் செய்து கொண்டிரு. சிவனிடத்தில் ஒப்புக்கொடுத்தாயிற்று. அவரைப் பார்த்துக்கொண்டு இனிப் பிறவாதிரு.

இன்பமுந் துன்பமும் உலகவியற்கை. அவற்றைப் பார்த்துக்கொண்டு சும்மா இரு.

உலகம் இயற்கையாகவே மயக்கும். எப்போதும் கடவுள் வேலை செய்துகொண்டு களைப்பின்றியிருப்பது போலச் சலிப்பற்றிரு.

எல்லோரும் வேதம் ஒதுகிறார்கள். ஒருவன் மதத்தில் வேதம்; ஒருவன் கோபத்தில் வேதம். ஒருவன் காமவேதம். ஒருவன் சாமவேதம். இவ்வண்ணமே.

செத்தாரைப் போலத் திரி நெஞ்சமே! பிறர் குற்றங்களை மன்னித்து மறந்திரு,

கடவுள் நெருப்புடன் இருக்கிறார். சூட்டினை மாற்றினாரா? புலியுடன் இருக்கிறார். கள்ளருடன் இருக்கிறார். கோபிக்கிறாரா? அதுபோலவே உலகில் வாழவேண்டும்.

குரு பூசை என்றால் தன்னை அறிதல். மற்றைய வெல்லாங் குசுபூசை.

காலுக்குக் கீழே பூமி; தலைக்கு மேலே மேகம்.

உங்களில் நீங்கள் நம்பிக்கையாக விருங்கள். உங்களைப் பற்றி இனி எனக்கு ஒன்றுமில்லை. நீங்களே நான்.

நான் உன்னைக் கும்பிடுகிறேன். நீ என்னைக் கும்பிடுகிறாய். இங்கேயே இருந்துகொள்.

உங்களுக்கு எல்லாஞ் சொல்லி முடிந்தன. யாமுளோம். யார் எதைக் கும்பிடுவது?

வாழ்க்கைக்கு உணவு வேண்டுவது போல் உண்மையை அறியத் தொழுகை வேண்டும். எல்லாம் உதவியான சாதனைகளன்றி முடிந்த முடிபல்ல. என்னைப்போலவே நீங்கள்.

அங்குமிங்கு மோடாதே. நிலையாக இருக்க வேண்டும்.

கயிற்றரவு நியாயமே எல்லாம். சும்மா கிழிக்கும் கிழங்குக்கு ஆப்பும் சுத்தியலும் எடுத்தமாதிரித்தான் நூல்களுக்கு எழுந்தவுரைகள்.

சாத்திரங்களை ஒழுங்காகப் படி. புலியைக் கொல்லும்படி கடவுள் கூறுகின்றாரா? மனிதன் தர்மம் வேறு. புலியின் தர்மம் வேறு.

உடம்பினை ஒம்பினாற்றான் ஞானமும் அடையலாம். இல்லாவிட்டால் கஷ்டம்.

சூரியன் எல்லா ஊர்களிலும் கிழக்கேதான் உதயஞ் செய்கிறது. ஒரு கண்ணாற் பாராது, இருகண்களாலும் பார்த்தால் எல்லாஞ் சமம்.

கடவுளோடு கலியாணம் பண்ணிப் பாருங்கள். சூரியனும் பூமியுங் கலியாணஞ் செய்வதாலேயே சராசரங்கள் தோன்றுகின்றன.

பூகம்பம் கெடுதி செய்தால் யாம் திருப்பிக் கெடுதி செய்கிறோமா? பேசாமல் இருப்போம். அதேபோல் அவரவர் வேலையைப் பார்த்துக்கொள்ள வேண்டும். எல்லாங் கடவுளே.

உன்னை நீ (உன் உயர்நிலை) வழிநடத்துவாயாக.

உலகில் குருவும் இல்லை; சீடனும் இல்லை. எல்லாம் ஒன்றே.

இதுதான் வாழ்க்கை:-

மர்தா எவத்தையும் மாயா புரியின் மயக்கத்தையும்
நீத்தார் தமக்கொரு நிடை யுண்டோ நித்தனன்பு கொண்டு
வேந்தார் குளித்துப் பசித்தார் புசித்து விழிதுயின்று
பார்த்தா லலகத் தவர்பேர விருப்பர் பற்றற்றவரே

— பட்டினத்தார்

கொப்பறாகாயக்காய ஓட்டைவிட்டுக் கழன்றுவிடும். ஓடும் புளியம் பழமும்போல உலகில் வாழவேண்டும். அரிசிக்கும் உமியுண்டு. பூவுக்கும் இதழுண்டு. எவருக்கும் ஆதாரத்துக்கு ஒரு பொருள் வேண்டும்.

பூரணமான நன்மையுளதாயின் இப்பிறப்பே யில்லை. சந்திரன் தன் கறையிருளை நீக்க முயலவில்லை. உலகம் முழுவதற்கும் வெளிச்சம் கொடுத்து இருளையகற்றுகின்றது. அதுபோல உலக சேவையில் ஈடுபடுதல் நன்று.

உலகில் செத்தாரைப் போல வாழவேண்டும். உழைத்துப் பற்றற்றுச் சீவித்துக்கொண்டு வேண்டிய வேண்டியவர்களுக்குப் பொருளுதவி செய்துகொண்டு வாழுதல் நன்று.

கரையான் கடலில் தூண்டில் போட்டவகையாக இருக்கிறோம். காலம் வரும்போது கவ்வுதற்குக் கொஞ்சம் விட்டுக்கொடுத்து இழுத்தவிடுவோம்.

இப்போது கடவுள் இருக்கிறார் என்பது வெளிப்படையானது; ஆனால் அவர் எங்குமிருக்கிறார். யான் எங்கு முள்ளேன். எனினும் இப்படி ஒரு கொட்டிலில் இவ்வுடலை வைத்திருக்கவேண்டியதே.

பேசாதிருந்தால் அவரை அறியலாம். துன்பம் நோய் யாவும் நன்மைக்கே வருகின்றன. வெயர்வை வெளிவரவேண்டும். அற்றேல் வருத்தம் வரும்.

மற்றவர்கள் பறக்கிறார்கள் என்று பறக்க நினைக்க வேண்டாம். வேலைசெய்து எல்லோருடனும் அன்பாகப் பழகவேண்டும். இருந்து பார்த்தால் எல்லாந் தெரியும்.

அன்பே கடவுள். சத்தியமே கடவுள். கடவுளை உணர்தல் வேண்டும். கண்ணூற் காணுவதல்ல. எல்லாம் எங்குங் கடவுள்.

வெள்ளம் பாயும்போது சில தடைகளை எடுத்து விட்டால் நன்றாகப் பாயும். அதற்காகவே குறிப்பறிந்து செய்யாமைக்குச் சிலவேளைகளில் ஏச்சுவிழும்.

வணங்குவதும் வணங்கப்படுவதும் ஒரு பொருளே. தன்னைப் பார்க்கத் தெரியாதவிடத்திற்குள் புத்தகங்களைப் பார்த்தல் முடியும்.

மேகம் இருள் மயில் ஆடும். குயில் கூவும், கோழி கொக்கரிக்கும், ஆந்தை அலறும். இதுபோல மனந் தூய்மையடையப் பாடல் வரும். எம்மொழிச் சூழலி லிருக்கிறோமோ அம்மொழியிலேயே பாடல் வரும்.

ஒவ்வொரு செயலுக்கும் ஒரு பிரதிச்செயலுளது. கண்ணூற் செய்ததற்குக் கண்ணிலுங் காலாற் செய்த தற்குக் காலிலும் வரும்.

வெளிச்சத்தைப் பார்த்துக்கொண்டிரு.

இனிமேல் இங்கே வரும்போது சும்மா வா. கொடுக்கவும் வேண்டாம். வாங்கவும் வேண்டாம்.

ஆன்மா ஒரு நித்திய வஸ்து. அது இங்கு மங்கு மெங்குமுள்ள சித்து.

நிமிர்ந்து நில்; ஒழுங்காக நட; அன்பாக இரு.

மலையைப் பார்க்கும்போது மலர்கள் தெரிவதில்லை. மலர்களைப் பார்க்கும்போது மலை தெரிவதில்லை.

இடியப்பமும் அதன் துண்டுகளும் போலவே கடவுட் காட்சியும் உலகக் காட்சியும். நூதனமொன்று மில்லை. எல்லாம் என்றுமுள்ள மாதிரியே.

பணம் வரும்; போகும். அதைப் பற்றி வருத்தம் வேண்டியதில்லை.

கண்ணாற் காண்பதெல்லம் நிலையன்றெனக் கண்டு கலக்கமற்றிரு. காண்பதெல்லாம் யானெனக் கண்டு கலக்க மற்றிரு நெஞ்சமே!

கடவுளைப் பின்பக்கத்தாலும் தொழலாம்.

உண்மைப் படிப்பைப்படி. எப்போதும் மாணவனாக இரு. அதுதான் மிகக் கஷ்டமானது.

பகுத்தறிந்து உறுதியாக நிற்கவேண்டும். ஒரு மரத்திற்குச் செல்லும் சக்தியொன்றுயினும் பட்டை. இலை, பூ எனப் பல பிரிவுகளாக அமைந்ததே மரம். அது போலச் சமூகத்தில் எள்ளுவதற்கு ஏதுமில்லை.

எவர் எதைச் சொன்னாலும், சாத்திரம் எதைச் சொன்னாலும் தன்னனுபவத்தோடு ஒப்பிட்டு, அதுபவமே சரியெனக் கொள்ளல் வேண்டும்.

அது எங்குமுண்டு. கள்ளனுக்கும் அது உதவி. ஒரு நூதனமுமில்லை. மேலேயிருப்பதும் நீதான்; கீழேயிருப்பதும் நீ தான்.

(ஓர் அன்பர்) ஏன் தொழில் செய்யவேண்டும்?

(சுவாமி) அந்தக் கேள்வி வேண்டாம். கடவுள் ஏன் இருக்கிறார் என்று கேட்கலாமா?

அரசனாக இருந்து கடமையைச் செய்தல் நன்று. அதனால் வருங்குற்றங்களை மக்கள் கேட்கமாட்டார்கள். கடவுளுக்கே அது உரியது. துறவு மனத்தோடு அரசன் கடமையைச் செய்தல் பெரிய காரியம். எல்லாராலும் அது முடியாது.

கடவுள் கூட இருக்கிறார். ஒரு வேலையுமில்லை ஆனால் உலக மாயா விகாரங்களுக்குத்தக நடந்து கொள்ளுதல் வேண்டும். உண்மையில் உறுதியாக நிலைத்து நின்றல் வேண்டும். எத்தனையோ மாயா சக்திகளுள். எல்லாவற்றையும் கண்டு தான் தானாக இருத்தலே ஞானம்.

நாங்கள் ஒன்றுச் செய்வதில்லை. எல்லாந் தானாகவே நடைபெறும்.

எங்கும், என்றும், எல்லாருள்ளும் இறைவன் ஒலியைக் கேட்கலாம்.

எப்போதும் அளந்த அளவில் திருப்தியாக இருக்க வேண்டும். கூடுதலாகத் தான் முயற்சிப்பட்டால் பின் உத்தரிக்கவேண்டும்.

உலகில் ஒரேயொரு துறவி யுண்டு. அவர் தன் மையைச் சாற்றுதல் யாவர்க்கும் அரிதே.

உலகில் இயற்கை யென்று ஒன்று இல்லை; எல்லாம் இறைவனே. சிறு வெப்பத்தைத் தானுந் தடுக்க எவரால் முடியும்?

கை தன் வேலை. கால் தன் வேலை. எல்லாந்தன் தன் வேலை செய்ய, மரங்கள் தங்கள் வேலை, கூலி தன் வேலை உபாத்தியாயர் தன் வேலை. ஞானி தன் வேலை செய்ய, யாவுக்கும் சாட்சியாக, மகாராசாவாக இறைவன் வீற்றிருக்கிறார். உலகில் ஒரு குறையுமில்லை. எல்லாம் இறைவனே. சும்மா இருந்து பார்க்க வேண்டியதே.

மனத்தின் அசைவே கர்மம். அசைவின்றியிருந்தால் கர்மம் இல்லை.

“கர்மத்திலும் ஞானம் சிறந்தது என்கின்றீர்! ஆகவே ஏன் கர்மத்தைச் செய்கிக்கின்றீர்” என்ற பகவத் தீதை வரக்கியத்தை வைத்துச் சுவாமிகள் விளக்கிய முறை:-

படிப்பில் ஒன்றுமில்லை. ஆனால் படி என்கிறேனல்லவா?.

மற்றவர் கருத்துக்களையறியும் ஞானமும் ஒருமாயை. அதனையும் மறக்கவேண்டும். சும்மா இருப்பதுதான் எங்களுக்கு நல்லது.

ஒருவன் என்ன வேண்டுமாயிடு செய்யலாம். அதற்குரிய முறையில் வல்லமையைப் பெறல்வேண்டும்

யாவரும் விடுதலையடையப் பயிற்சி பெறும் ஆச்சிரமமே இவ்வுலகம். எல்லாரும் அவரவரளவுக்கு அவரவர் பங்கினைச் செய்கின்றனர். கூடாதது என்ற தொன்றில்லை. தானே உயர்ந்த இடத்தில் ஏறி இருத்தல் வேண்டும். இதனாலன்றே இறைவன் யாவற்றுள்ளும் பரிசுத்தராகவும் பரம இரகசியமாகவும் இருக்கிறார்.

பலாக்காய் பெரிது, தொங்குவது ஒரு சிறிய காய்பில். இக்காய்பில் இருக்கும் சக்தியே இதன் வல்லமை. இப்படித்தான் உலகம் அறிய முடியாத ஒரு சக்தியில் இயங்குகிறது. அதனை இறைவன் எனினும் வேறெது எனினும் யாவும் ஒன்றே.

கலகம் பிறக்கவேண்டும். கலகத்தில் நின்றே அமிழ்து பிறக்கும்.

இவ்வுலகம் அழிவதால் நடடமும் இல்லை; வாழ்வதால் இலாபமும் இல்லை. ஒரு குறைவுமில்லை.

தேகம் அனலாகத் தகதகவென இருப்பவர்களுக்குத் தான் ஞானம் வரும். சளசளவென்று தண்ணீராக இருப்பவர்களுக்கு அஃதரிதாம்.

உண்மை ஒன்று உளது. 'அதைக்கண்டோம்' என்றுங் கூறமுடியாது. 'காணவில்லை' என்றுங் கூற முடியாது. பகிரங்க இரகசியமாக இருக்கிறது.

அறிபவனை ஆர் அறிவார்?

காலத்துக்குக் காலந் தோன்றிய ஞானிகளும் ஏனைய பெரியோரும் ஏதோ சிலவெல்லாங் கூறிச் சென்றனர். ஆனால், அது அதாக, என்றும் அறிய முடியாததாக, புதிதாக, புதிராக இருக்கிறது.

எத்தந்திரத்தில் தேடிப்போனாலும் அவரவர்க்கு அது அத்தந்திரத்தில் மறைந்து நிற்கும்.

உள்ளே பார்க்க இன்பம்; புறத்தே பார்க்கத் துன்பம். அத்துன்பத்துக்குள்ளும் அவ்வுண்மைப் பொருள் இருக்கிறது.

மாயப்பிரஞ்சம் என்றும் இடையறாது மாறிய வண்ணம் இருக்கிறது. மாறாது இருந்து கொண்டு மாற்றங்களைச் செய்விப்பதுதான் உண்மைப் பொருள்.

யாம் குறைவுடையோம் என்று எண்ணினால் குறைவுடையோராகி விடுவோம். ஆகவே எப்போதும் நிறைவுடையோம் என்றிருக்க வலிமை வந்துவிடும்.

இரவும் பகலும் மாறி மாறி முறையாக வரும். இவற்றில் ஒன்றையேனும் கொஞ்சம் தாமதித்து நிகழ்ச் செய்யலாமா? இதுவே உலகம். இன்பதுன்பம் ஆகிய இரண்டு இவ்வண்ணமே.

எறும்புணர்ந்து சென்ற மாதிரி மெல்ல மெல்லமாக வளரவேண்டும்.

இழுபறியே உலகம். எல்லாவற்றையுந் துறந்து சாமியாக இருந்தாலும் கும்பிட ஆள் வரும். அப்படி வரும்போது ஏதாவது கூறவேண்டும். உடனே கொழுவல் தொடங்கிவிடும்.

நாய் நீருள் இருந்து வெளியே வந்தவுடன் உதறி விட நீர்யாவும் அகலுதல் போலச் சித்த விகாரங்களை உதறிவிட்டுத் தனித்திரு.

மற்றவர்களை வசியம் பண்ணுவதும் ஓர் மயக்கம். கடையிற் சாமியும் அகப்பட்டுக் கொண்டார். ஆனால் செல்லப்பர் பெரிய மகான். இப்படி மயக்கவில்லை. 'ஆர் அறிவார்? எப்பவோ முடிந்த காரியம்' என்று சொல்லிக் கொண்டு திரிவார். யாராவது அவரை விழுந்து கும்பிடுதற்கு வந்தால், உடனே விரைந்து சென்று சலங்கழிக்கும் இடங்களில் நிற்பர்.

செல்லப்பாச் சுவாமிகளிடத்திலே கேட்டறிந்தவர் இல்லை. யான் மௌனமாகப் பின்பக்கத்தில் நிற்பேன். பிதற்றல்களோடு இடையிடையே அரிய மந்திரங்கள் கலந்து வரும்.

உண்மையை உணரும்வரை வேலையைச் செய்து கொண்டேயிருத்தல் வேண்டும். அறிந்த பின் விட்டும் விடலாம். செய்தும் இருக்கலாம். சோம்பல் மிகக் கெடுதி. வேலையில் ஞானம் இல்லை. வேலையைச் செய்யும் மனப்பாங்கிற்றான் ஞானம் உண்டு.

தான் செய்வது தனக்கே.

உண்மையை எவரும் பூரணமாகச் சொல்ல முடியாது. மாபெருஞ் சங்கரரும் முழுச் சரியாகச் சொல்லவில்லை. அது இருக்கிறது. அதுவே எல்லா எழுச்சிகளுக்கும் ஆட்டங்களுக்கும் ஆதாரம்.

காற்று வீசிக்கொண்டேயிருக்கிறது. ஆனால் இலைகள் தாமாக ஆடிச் சலித்துவிடும். மாயையின் வேலை நடைபெறும். ஆயினும் உண்மைக்கு ஒரு குறைவும் இல்லை.

அது நன்மை தீமை இரண்டிற்கும் மேலானது. இரண்டுமல்லாதது. அநுபவத்தில் காண வேண்டும். அவர் எதைச் சொன்னாலும் 'நாங்கள் இருக்கிறோம்', அநுபவத்தில் அறிய வேண்டும்.

நானும் நீயும் மாணிக்கவாசகரும் பிறரும் சமுத்திரத்தில் எழும் அலைகளைப் போலாவோம்.

அலைகள் அடிக்கினும் மீன்கள் ஓடிவிட்டனவா? அதுபோல் நாமும் உலகிற்றுள் வாழவேண்டும்.

காசியுங் கதிர்காமமும் கவட்டிற்குள்ளே.

உலகம் மிக நல்லது. எல்லாருக்கும் வேண்டியன உண்டு. அவரவர் தத்தம் அளவுக்கு எடுத்துக் கொள்ளுகிறார்கள்.

குடிகாரனும் எமக்கு வேண்டும். சில வேலைகளைச் செய்வதற்கு இப்படிப்பட்டவர்களினதும் உதவி தேவையாகும்.

மற்றவர்களுக்குப் பிடிக்கொடாமல் நட, இவர் அப்படிச் சொன்னார், அவர் இப்படிச் சொன்னார் என்று ஏமாற வேண்டாம்.

கோவில், மடங்கள் நிறுவி விடுதலை பெற்றோர் எத்தனை பேர்? அகந்தையுற்று அழிந்ததேயல்லாது யாம் ஒன்றுக்கும் உட்படவில்லை.

வேலை செய்ய வேண்டும். ஆனால் வேலையில் மாளப்படாது.

உடல் உள்ளவரையும் பயம் இருக்கும். ஆயினும் பயத்துக்கு இடங் கொடுக்கப்படாது.

காட்டில் உள்ள புலியைக் கொல்லுதல் பாவம். ஆனால் அது நாட்டினுள் புகுந்துவிட்டால் கொல்ல வேண்டும்.

நித்தியம் எது, அநித்தியம் எதுவெனத் தெளிந்து, பின் அத்தெளிவில் உறுதியுற்றுக் கொண்டு, ஏதாவதொரு வேலையைச் செவ்வனே செய்து கொண்டு வாழ வேண்டும். உண்மை எல்லாருள்ளும் உண்டு.

சிவதொண்டனுக்கு மேலாக வேறு சக்தியுளதா? அவனே பெரியவன்.

புத்தருக்கும் உலக வெறுப்புத் தோன்றியபடியால் துறந்தார். உண்மையை அறிந்தார். அதனால் உலகில் விருப்பு வந்தது. உலகத்துக்கு நன்மை செய்யத் துவங்கினார். பெரிய குடும்பபாரமான வேலை.

ஆசையும் வேண்டும். கடவுளைக்காண அகந்தையும் வேண்டும். இவ்வகந்தையின்றிக் கடவுளை எப்படி அறியலாம்?

வேலை செய்யும் போது சரியும் பிழையும் வரும். ஆயினும் வேலையை விடாமற் செய்தல் வேண்டும்.

நற்சிந்தனையும் துர்ச்சிந்தனையும் இரட்டைகள் காயம் போயும் மறு மீருதிருப்பது போல் ஏன் பயப்பட வேண்டும்?

எல்லாரும் இப் பூமாதேவியில் பிறந்தே புனிதரானோம். ஆகவே இதுவே பெரிய தாய்.

இமயச் சிகரத்துக்கு ஏறுவதுபோல் வாழ்க்கையில் உயர உயரப் போவதும் மிகக் கஷ்டம். எத்தனை விதமான தடைகள் ஏற்படும்! கடைசி முடிவிலும் ஆணவம் அழியாது தலை தூக்கும்.

ஏதும் வேண்டாம் என்றும் நினைக்க வேண்டாம். ஏதும் வேண்டும் என்றும் நினைக்க வேண்டாம்.

‘நாம் என்றும் உள்ளோம்’ என்பதில் நிலையான உறுதி கொண்டு வேலையைச் செய்து கொண்டிரு. வேலையை விடுதல் முறையல்ல.

“போர் செய். உலகம் ஓர் போர்க்களமே. எது வரினும் அதனை ஏற்றுக்கொள். பயந்து அல்லது இரங்கிக் கடமையிற் கைநெகிழாதே” என்னும் வார்த்தைகளால் கிருஷ்ணன் அருச்சுனன் கொண்ட மயக்கத்தைத் தீர்த்தார்.

உண்மையொன்று. ஏனைய யாவும் மாயை. உண்மையைப் பற்றிப்பேச வாய் திறந்தாலே பிழை. வேறு என்ன பேசலாம்? மழை எப்படி? பயிர் எப்படி? இத்தியாதி.

அதை நீயே அறி. அப்படிச் சொல்வதும் பிழை. மாற்றம் மனங் கழிந்தது. இதையெப்படி இங்கே கூறமுடியும்?. முழுதும் உண்மை என்று கூறியிருக்கையில் யாம் என்னதான் பேச முடியும்?

(மற்றொருவர் தமக்குச் செய்த அநீதியைப் பற்றி ஓர் அன்பர் சுவாமிகளுக்கு முறைபிட்டபோது)

எல்லாவற்றையும் மேலிடத்தில் ஒப்புக்கொடு. அமைதியாக இரு. 'இதைத்தானும் பேசாமல் அமைதியாக இரு' என எண்ணம் உதிக்கிறது. எல்லாம் மயக்கமே.

எவரும் எதனையும் இழப்பதில்லை.

கர்மத்தை அநுபவிக்க வேண்டும். மேற்கொண்டு தேடப்படாது.

உலகிலுள்ள மாயாகாரியங்களெல்லாந் தன்னை அறிவதற்குத் துணைக்கருவிகளாகும். இதனை விளங்க வேண்டும். இதனை உணரச் செய்யவே இறைவன் ஆன்மாக்களை உயர்த்தியும் தாழ்த்தியும் வருகிறார்.

மயக்கமெல்லாந் தீரவேண்டும். சோதனைகள் நன்மைக்கேயாம்.

சும்மா தியானத்தில் அடங்கியிருப்பதில் என்ன பயன்? என்றும் எவ்விடத்தும் தன்னை மறக்காமல் இருக்கும் சகச நிலையைப் பெறல் வேண்டும்.

எல்லாரோடும் எல்லார் மத்தியினும் வாழவேண்டும். ஆனால் தன்னை மறக்கக் கூடாது.

இன்பத்தை எடுத்துக்கூற யாரால் முடியும்? பக்குவம் வரவர அநுபவித்தே அறிய வேண்டும்.

ஞாபகப்படுத்துதலே பெரிய சாதனை.

முற்றுக உணர்ந்த ஞானிக்கும் இவ்வுலகம் ஒரு திரைப்படம் போல இருக்கும். உலகம் யாவும் ஒன்றென அநுபூதியிலறிந்தாலும் இயற்கைத் தோற்றம் இருந்துகொண்டே யிருக்கும்.

சுவாமிதான் எங்கும் இருக்கிறார். வேதங்களும் உபநிடதங்களும் இதனையே சொல்லுகின்றன. அறிவாளிகளும் இதனையே கூறுகிறார்கள். எல்லாம் அவரே; அவரில்லாத இடமேது?

உலகத்தைத் திருத்தலாம் என்று எத்தனை முறை முயற்சி செய்து விட்டனர்? திருத்திவிட்டார்களா?

உலகில் பெரிய நூதனம் கடவுள். சண்டையும் சமாதானமும், கூடுதலும் பிரிதலும், இன்பமும் துன்பமும், ஆணும் பெண்ணும், அன்பும் வன்பும், யாவும் அதுவே. வேதசாத்திரங்கள் எல்லாம் இவ்வொன்றையே எண்ணில்லாக் காலம் எண்ணிலாவகையாகக் கூறின. இனியும் எண்ணிலாக் காலத்துக்கு எண்ணிலா விதமாகக் கூறும்.

வில்லங்கமே சுகம்; வில்லங்கம் என்று அறிந்து அதை நீக்கினாற்றான் சுகம் வரும். துன்பத்தை நீக்க நீக்க இன்பம் வந்துகொண்டேயிருக்கும்.

ஞானசம்பந்தருடைய திருவெழுசூற்றிருக்கை என்னுந் திருப்பதிகத்தில் வேதாந்தமும் உண்டு. சித்தாந்தமும் உண்டு. முழுவதும் உண்மை.

இவ்வுலகம் ஒர் அருமையான தவச்சாலை. ஒவ்வொரு உயிரும் தவஞ்செய்துகொண்டுதான் இருக்கிறது. ஒன்றுதான் இவ்வாறு பலவாக வந்து, உபதேசிப்பவராகவும் உபதேசங் கேட்பவராகவும், சண்டை செய்பவராகவும் சமாதானஞ் செய்பவராகவும், காமாதி

குணங்களாகவும் இவற்றை வெல்பவராகவும், இயம நியமாதி சாதனைகளாகவும் வியாபித்துளது. நானும் அதுதான். நீயும் அதுதான். வேண்டாமென்பதும் அதுவே. வேண்டுமென்பதும் அதுவே. எல்லாமாகவும் அல்லவுமாகவும் விளங்கும் அப்பொருள் ஒன்றே உலகில் என்றும் உள்ளது. ஏனையவெல்லாம் அதனிற் றேன்றி, அதனில் நிலைத்து, அதனில் மறைபவையே யாம்.

இதற்கு ஆதியும் இல்லை. அந்தமும் இல்லை. இஃ தில்லாத பொருள் வேறெதுவுமில்லை. இஃதில்லாத இடமுமில்லை.

செல்லப்பாச் சுவாமிகள் சிலவாண்டுகளாக அடிக்கடி "ஒரு பொல்லாப்பு மில்லை" என்பதைக் கூறினார். கேட்போர் யாவரும் அதனைப்பற்றிச் சிந்தித்துச் சிந்தித்து உண்மையை உணரச் செய்வதற்காகவே இப்படி அடிக்கடி ஒன்றையே திரும்பத் திரும்பச் சொல்லுவார். இதனை விட்டுவிட்டு "இப்படிச் செய்; அப்படிச் செய்யாதே" என்பது வீணாகும். அவர் கடைசியாகச் சொன்னது 'நாம் ஒன்றும் அறியோம்' என்பதாகும்.

அழிவதும் ஆவதும் அறிந்து நயமுடையன தரக் கூடியதைச் செய்தல் வேண்டும்.

வேலையைச் செய்துகொண்டு சும்மா இருக்கவேண்டும். கையும், காலும் மற்றும் யாவும் வேலைசெய்வ தற்காகவே தரப்பட்டன. ஆனால் பற்றின்றிச் செய்தல் வேண்டும்.

உலகில் ஒன்றுதான் பலவாகத் தோன்றியது. ஒவ்வொன்றும் ஒவ்வொரு வேலையை நிறைவேற்றவே வந்துள்ளது. அதது அதனதன் வேலையைச் செய்கிறது. ஆகவே அது இப்படிச் செய்யவில்லை, அப்படிச் செய்யவில்லை என்று நாம் குறை கூறப்படாது. பலா

பலாப்பழமும், மா மாம் பழமுமே தரும். பலா மாம் பழத்தைத் தரவில்லை என்றுகுறை சொல்வாருமுளரோ?

உலகத்துக்கு எல்லாம் இன்றியமையாதனவாகும். தான் ஆன்மா என்பதை அடிக்கடி ஞாபகப்படுத்தி வாழ்வினை நடத்த வேண்டும். ஒருவிதத்திலும் மயங்கப்படாது-

சிறிதாகவேனும் பெரிதாகவேனும் ஒருவர் உனக்குப் பிழைசெய்தால் ஒன்றும் நடைபெறவில்லை என்று நினைத்துக்கொள். நாவைக் காத்துக்கொள்.

சிறுதூசு கண்ணிற் பட்டவுடன் எவ்வளவு மறைப்பு! சும்மா இருக்கும் போது சாதகனுக்குச் சிறிய அளவு உலக ஆசை எழினும் பெருஞ் சிரமம் ஆகும்.

பலவீனந்தான் பலம். ஒரு நூதனமுமில்லை.

உலகம் முழுவதும் எதிர்த்தாலும், சாவரினும் வாய்மையையே பேசவேண்டும். முகமன் பார்க்கக் கூடாது.

காட்டுக்குப் போனால் மனம் அடங்கிவிடுமா? உலகில் எல்லா நன்மைகளும் உண்டு. எவற்றிலும் ஈடுபடாது கடமையைச் செய்து தான் பூரணமாவதன்றி கடமையைப் (வேலையை) பூரணமாக்குவதல்ல.

தேங்காய் பிடுங்கும்போது ஐந்து விரல்களும் சேர்ந்து முறுக்கவேண்டும். எத்தனையோமுறை முறுக்கிய பின் தேங்காய் கழன்று வரும்!

தொல்லைகளிலிருந்து நன்மை பிறக்கும். நன்மைக்குத் தொல்லை வரும். கவனமாகவிருந்து மற்றவர்களை வழிகாட்டிக் கொண்டு நடத்து.

• நன்மையுந் தீமையுஞ் சமாந்தர மாகச் செல்கின்றன என்பதை அறிந்துகொள்.

மனத்தூய்மையாக இருந்துகொண்டு உலகத்தினர் போல உலகில் ஒழுகுக.

கரைச்சலாக இருக்கிறது சுவாமி என்றொரு அன்பர் கூறியபோது, சுவாமிகள் “கரைச்சலில்லாமல் பிள்ளைபெறவும் முடியாது. உலகில் அவரவர் வந்த வேலையை அவரவர் செய்கின்றனர். இயற்கை நியதி நடைபெறட்டும்” என்றார்கள்.

பொய்யும் பேசாதே; மெய்யும் பேசாதே; மௌனமாகவிரு, செத்தாரைப் போலத் திரிதல் என்றால் பேசாமல் ஒன்றுஞ் செய்யாமல் இருப்பதல்ல. எதனாலும் தாக்குப்படாது இருத்தல் ஆகும்.

உலகிலுள்ள எல்லாம் புத்தர். ஏனெனில் எல்லாம் அறிவுமயமே.

உலகில் கெடுதி ஏதுமில்லை. அப்படியான தோற்றம் எமக்குத்தான் உள்ளது. அப்படி உண்மையில் இல்லை. ஏனெனில் எல்லாங் கடவுள் மயமேயாகும்.

முன்னிலையில் வைத்து வணங்காமல், பங்கு போட்டு வணங்காமல், எங்கும் எம்முள் வணங்க வேண்டும்.

(உண்மையை) சரியைக் கண்டாற் பித்தம் பிடித்து விடும். உலகம் உள்ளது; உலகம் இலது.

நாம் இருக்கிறோம் என்ற நம்பிக்கையை வைத்துக் கொள்ளவேண்டும். கற்றதும் மண்ணே! கேட்டதும் மண்ணே!

ஒளவையார் மொழிகளில் எல்லா உண்மைகளும் உபநிடதச் சாரமும் உள. அவற்றையே மனிதர் படித்தாற்போதும்.

மிக விழிப்பாக இருக்கவேண்டும்.

உலகம் ஒரு ஒழுங்கிற்றான் நடைபெறுகிறது. களவெடுப்பவன், கலகஞ் செய்பவன் ஆகிய அனைவரும் ஒழுங்கினுட்டான் இருக்கிறார்கள். அருமையான உலகம்.

சிவதொண்டன் நிலையத்திலே எல்லாரும் மௌனமாக இருந்து உண்மையை உணரவேண்டும்.

சாத்திரங்களையும் புத்தகங்களையும் படித்துவிட்டுப் பிரசங்கஞ் செய்து தாமே தம்முள் மகிழ்ந்துகொண்டு போவதன்றி மற்றவர்களுக்கு ஒன்றுமில்லை. ஒவ்வொரு வருடனும் கடவுள் கூடவே இருக்கிறார். அவரவர் தத் தமக்கு வேண்டுவனவற்றைத் தாமே பெற்றுக்கொள்ளட்டும்.

யான் புத்தன், நீங்கள் சங்கம். புத்தன் என்றால் அறிந்தவன் என்ப.

ஐந்து புலன்களும் ஐந்து சகோதரர்கள்.

(ஒரு யாகதினத்தில்) உங்கள் எல்லாரையும் இன்று கொளுத்தியெரிக்கப் போகிறேன்.

ஆசையை விட்டவன்தான் மீசையை (தாடியை) விடவேண்டும். அவ்வளவும் இதைச் (தாடியைக்காட்டி) செய்யப்படாது.

யான் ஒரு நாய்; ஏனெனில் யான் இறைவனிடம் நன்றியுடையேன்.

“எல்லாருடனும் கடவுள் இருக்கிறார். மௌனமாக இருந்து பாருங்கள்” என்று யாக நாட்களில் வருகின்றவர்களுக்குச் சொல்லு.

மோட்ச இன்பத்துக்கும் ஆசைப்படக் கூடாது; இன்பமும் அங்கில்லை.

காலைத் தூக்கி மேலே வை. மேலை வாயில் திறக்கும்.

வினைவு நிலத்தைப் பண்படுத்தப் பயிர் வினையும். தன்னை ஆயத்தப்படுத்த வேண்டும். அப்போது அவனும் விரும்பிடுவான். அவன்தான் விரும்பவேண்டும்.

முட்டாமல் வாழவேண்டும். மாதிரியொன்றும் வேண்டாம். இந்த என் நெஞ்சில் உள்ளதுதான் உன்னெஞ்சிலுமுளது. அதுதான் எங்குமுளது. அதையறியும் வழி நினைந்து உறுதியுறலேயாம்.

மேலிருந்தும் மேலல்லார், மேலல்லர்; கீழிருந்தும் கீழல்லார் கீழல்லர்.

செய் என்றுஞ் சொல்ல வேண்டாம்; செய்யாதே என்றுஞ் சொல்ல வேண்டாம். எமக்கு எல்லாஞ் சரிதானே.

வேலைதான் கடவுள்.

தன்னைத்தான் அறிந்தவர்கள்தான் எமக்குச் சினேகிதர். காவியுடுத்துத் தாடியும் விட்டிருப்பதால் ஒன்றுமில்லை. இப்படியானவர்களுள்ளும் சிலர் உளர்.

யாம் செய்வதெல்லாம் உலகின் நலனுக்காகும். எமக்கு மண்ணுதிபூதமில்லை.

சுவாமியின் கால் முறிவினால் யாழ்ப்பாண வைத்திய சாலையில் இருத்தல். சென்று பார்த்தபோது கூறியன:- “இது ஒரு வரப்பிரசாதம்; கருமம் அநுபவித்தே முடியும். எனக்கும் இந்த உடம்புக்கும் எவ்வித தொடர்பும் இல்லை.”

உபவாசமிருந்து, தியானஞ்செய்து நாள் முழுவதும் தவஞ்செய்து அல்லவா யாகஞ் செய்ய வேண்டும்.

(*varas*) நல்லவேலை; சாதுவாக இருந்தாற்போதாது; கோபித்து அடிபிடிப்படவும் வேண்டும். நல்ல பிள்ளையென்று மற்றவர் கூறுவதால் என்ன பயன்?

எல்லோரும் ஒன்று. வேலைகள் மாத்திரம் வேறு. எக்கச்சக்கமாக ஒருகாரியத்தைச் சாதிக்கப்படாது. ஏனெனில் ஒவ்வொரு செயலுக்கும் ஒரு பிரதிச் செயல் உளது. ஒரு ஆள் ஒழுங்காக இருந்தாற்போதும்.

இவ்வுடம்பை எடுத்தவன்றே பிராரத்தப்படி எல்லாம் நியதியாயிற்று. நோய் எல்லாம் அப்படியே. ஆகவே இது (நோய்) ஏன் வந்தது என்று விசாரிக்க வேண்டியதில்லை. எங்கள் செயல் ஆவது ஒன்றுமில்லை; எல்லாம் எப்பவோ முடிந்தகாரியம்.

ஆளி உத்தரம். பலர் இருக்கும் போது கூறியன

“கடவுள் ஒருவர் இருக்கிறார்.

அவர் எங்கும் இருக்கிறார்.

என்றோடும் கூட இருக்கிறார்.

எனக்குச் சகலசம்பத்தும் உண்டு”.

என்று பெரியோர் கூறுகிறார்கள். அதை நான் நம்பி வாழ்கிறேன். நீங்களும் அதிகம் படிக்கவேண்டியதில்லை. இதையே சாதனைசெய்தாற்போதும்.

இருந்தபடியே இருக்கிறோம்.

வினைபோகும்; வினையோடு வந்த உடல் போகும்; எமக்கென்ன?

ஏன் இந்த நோய் வந்தது என்றதன் காரணத்தை அறிந்தவர்கள், தொலைகிறது கண்மம், என்று சும்மா இருப்பர். அறியாதார் மிகவும் ஆத்திரமும் துக்கமும் படுவர்.

புத்தர் “எல்லாருங் கர்மத்தை அனுபவிக்கத்தான் வேண்டும்.” என்கிறார். கிறிஸ்து:- ‘பாவமன்னிப்பு உண்டு’ என்கிறார்.

யாகத்தைப் பயபக்தியாகச் செய்யுங்கள்; அறிவு உண்டாகும்.

எப்போதும் தன்னை உள்ளே ஆராய்ந்து கொள்ள வேண்டும். வேலையை வேலைக்காகச் செய்யவேண்டும். இலாப நட்புத்தைக் கவனிக்க வேண்டியதில்லை. மற்றவர்களுக்குத் தீங்கு நினைக்கவும் படாது. மற்றவர் மாறுபாடாக நினைக்க உதவவும் கூடாது.

எல்லாரோடும் சமாதானமாகவும் சந்தோஷமாகவும் இருப்பதே சமயவாழ்வு.

நாங்கள் இனிச் சும்மா இருப்போம். நீங்கள்தான் இனி நன்றாகத் தவஞ்செய்யுங்கள்.

அன்பினால் அடிக்கவேண்டும்.

ஒருவன் மழையில் நனையாமல் போகத் தெண்டிப்பதுபோல, உலகில் நடமாட வேண்டும். ஒன்றிலும் முட்டாமல் வாழவேண்டும். மயக்க வுணர்வுகளை உதறிவிடு. உன்னில் நீ நிலை. உன்னை நீ நம்பு.

பொய்யும் மெய்யும் புகலவைத்தாய். இதுவும் உன் நன் பேரருளே!

ஒரு பொல்லாப்புமில்லை; கொலையும் இறைவன் ஐந்தொழில்களில் ஒன்று. அதையானும் செய்யேன், நீயும் செய்யாய். ஆனால், அஃதில்லாமல் உலகம் இயங்காது. அதனைப் போலவே ஒரு பொல்லாப்பும் இங்கில்லை.

எங்களிடத்தில் ஒரு குச்சி இருக்கிறது. வேண்டுமாயின் கொளுத்திக் கொள்ளலாம்.

உண்மையைத் தேடி வருகிறவருக்குச் சொல்ல வேண்டியது: “வாரும்; ஆறுதலாக அமரும்; நினைத்துப்பாரும்; உண்மை (கடவுள்) உம்மோடு கூட இருப்பதை அறிவீர்.”

நினைத்தாற்றான் காணலாம்; நினையாது விட்டால் வராது. எது எது வேண்டுமென்று நினைக்கிறீர்களோ அவற்றை எப்போதாவது அடைந்தே தீருவீர்.

கும்பிட்டுக்கொண்டு பிச்சை ஏற்று உண்ணலாம். ஆனால் சாமிவேடம் போட்டுக்கொண்டு சாமியாருக்குக் கொடு என்று உண்பது பெரும்பிழை. பித்தரெல்லாரும் பிச்சை யேற்றனர். தருமம் பெற்றிலர். பலன்கருதி, பணங்கருதிச் சாமிமாரை அடுக்குங் குலங்கள் சில தேய்ந்து தேய்ந்து குலமே இல்லாது அழிந்து விட்டதாம்.

எல்லா உலகமும் இறைவன் வடிவே.

எல்லாரும் உள்ளத்தில் சிவதொண்டராக வேண்டும்; வெளிக்கு எப்படியும் இருக்கலாம்.

நாங்கள் எங்குமிருக்கிறோம். நாமே எல்லாரும். எல்லாரும் நாமே. அன்பாகச் செய்தால் சர்வசமாதானமும் இங்கே உண்டாகும். எல்லாவற்றையும் அடக்கிய பெரும் பொருள் நினைத்தால் எல்லாம் நடக்கும். ஒன்றிலும் முட்டாமல் அன்பாக நினைத்துக் கருமஞ்செய். ஞானமும் ஒருமயக்கம். ஒன்றுமில்லை என்று கூம்மா இருத்தலே சுகம்.

இங்கிலாந்தில் பேசவேண்டியது:-

“முன்பு நாங்கள் ஒன்றாகவே இருந்தோம்; தற்போது சிலகாலம் வேறுபோல் தோன்றினோம். ஆனால் இனியும் ஒன்றுதான்.”

எவர் வந்து எப்படி ஆட்டினாலும் அது என்றும் இரகசியமாகத் தான் இருக்கும். பற்றில்லாமல் முயற்சி செய்யவேண்டும். மனம் நல்லாக இருந்தாற்போதும். அவ்வளவுதான் வாழ்வு.

ஒருமைப்பாடே வலிமையுடைத்து. நானே நீ; நீயே நான்.

ஒவ்வொரு மனிதனுக்கும் காமம், குரோதம், மோகம், பகை ஆகிய யாவும் உண்டு. அற்றேல் அவன் மனிதனல்லவே. தான்தானாக இருக்க, கண் ஒரு இடம் சென்று திரும்பும். காது வேறிடம் சென்று திரும்பும். எல்லாம் தத்தம் வேலை. யாம் எங்கள் பாட்டில் இருப்போம்; வேலையை வேலைக்காகச் செய். அன்புக்காக அன்புசெய்.

எல்லாம் ஒன்று. பிரபஞ்சம் வேற்றுமையாகவும் துன்பமாகவும் தோன்றும். ஆனால் எல்லாம் ஒன்று.

தியானம் என்றால் சும்மா இருத்தல். ஒன்றைப் பற்றி நினைத்துக் கொண்டிருத்தல் அல்ல.

பொருமையும் கோபமும் நல்ல தொழிலாளிகள்.

யாவரும் அவரவர் அளவில் பெரியோரே.

கடவுள் பெருங் கள்வன்; உள்ளங்கவர் கள்வன். யாத்திரை செய்யச் சொல்கிறான். அங்கே போ. கதிர் காமத்திற்குப் போ காசிக்குப்போ என்று ஏமாற்றுகிறார்.

அது பரிசுத்தமாகவுள்ளது. ஒழுங்குகளும் மாயை சம்பந்தமானவையே.

எந்த ஒரு மனிதனுக்கோ, மனுஷிக்கோ தனி மகத்துவம் அளிக்காதே. எல்லா மகத்துவமும் இறைவனிடமிருந்தே வருகிறது.

உலகம் முழுவதும் பொய்யும் களவுமாக இருக்கின்றதே என்று எண்ணி, நீ பொய் பேசுதலும் களவு செய்தலும் கூடாது. நீ சரியாக நடப்பதற்கு உனக்குச் சுதந்திரம் உண்டு. அதுவே உன் தருமம். தரும. நெறியிற் பிசுகாதே.

மனிதன் வாழ்வதற்கு வீடுகள் எவ்வண்ணம் தேவைப்படுகின்றனவோ அவ்வண்ணமே சமயங்களும் மனிதன் வளர்ச்சிக்கு உபயோகமான படிகளாகும்.

கடவுளும் யானும் பிரிப்பின்றி உள்ளவர்கள். ஆகவே இவ்வுடலைத் தூய்மையாக வைத்துக் கொள்ள வேண்டும். ஏனெனில் இது அவர் உறையுங் கோவிலாகும்.

சும்மா இருப்பவர்களே உலகின் உண்மையான புரவலர் ஆவர்.

கடவுள் உன்னுள் உறைகின்றார் என்றுணரும் வரையுமே அறியாமை நிலைக்கின்றது.

உடல் உன் வசிப்பிடம். நீ இறைவனின் வசிப்பிடம்.

மனிதனின் உடலில் உறையும் ஒரு சீவனே, அதனை நடக்கவும், உண்ணவும், தூங்கவும் இயக்குகின்றது. அவ்வாறே உலகின் இயக்கங்கள் யாவும் பரம்பொருள் ஒருவரின் வினையாட்டேயாகும்.

நாம் அது; அதுவாதல் அன்று.

இன்பமும் துன்பமும் மனத்திலேயே உள்ளன.

வெறுங்கையுடன் உலகிலே தோன்றினாய். அழைப்பு வந்தவுடன் வெறுங் கையுடனேயே அதனை விட்டுச் செல்லவேண்டும்.

இப்பிறப்பிலேயே விடுதலையடைய வேண்டுமாயின், உன்மனத்தைச் சுடலையாக்கி, எழுகின்ற விருப்பங்கள் யாவற்றையும் அச்சுடலையிலே எரித்துவிடு.

இறைவன் அருளால் உனக்களிக்கப்பட்ட விவேகத்தை உன் ஆணவம் கெடுக்க நீ இடங்கொடாதே.

சமுத்திரத்தில் அலைகள் எழுவது போல் மனத்தில் எண்ண அலைகள் எழும். எழும் எண்ணங்களை அடக்கியானாலே யோகம்; யோகம் என்றால் ஒன்றுதல் என்பர் பெரியோர். எல்லா விரல்களும் ஒன்றுசேர்ந்தாற்றான் ஒரு பொருளை வசதியாக எடுக்கலாம். அது போல இறைவனை அடைதற்கு மனம் ஒருமைப்படவேண்டும். இது இலகுவான காரியமல்ல, ஒருநாளிலோ அன்றேல் ஓராண்டிலோ செய்துமுடிக்கக் கூடிய காரியமல்ல. இடையறாமுயற்சியினாலேயே எண்ணங்களை ஒருவாறு மட்டுப்படுத்தலாம். இந்தச் சித்தியைப் பெற்று விட்டால் அடங்காத மனத்தையும் இறுதியில் முற்றாக அடக்கிவிடலாம். இதுவே மாபெரும் வெற்றியாகும்.

புத்தகங்களுள்ளும் படிப்பினுள்ளும் சத்தியத்தை அடக்கிவிட முடியாது. உன்னை உன்னால் அறி. இதற்கு மேலே அறிவதற்கு ஒன்றுமில்லை.

பார்ப்ப தெல்லாம் நீ என்னும் உண்மையில் உறைத்துநில்.

எவருக்குங் கடமைப்படாதே.

தகுதியற்றவர்களைப் பார்த்து இரங்காதே. அது உனக்குக் கேடு விளைக்கும்.

நினைப்பது என்ன என்றுகேட்டவுடன் கூறக்கூடிய எண்ணங்களையே நினை.

தேடிக்குவித்த செல்வம் எல்லாவற்றையும் அருப வித்து முடிக்கும் வரையும் யாரால் வாழமுடியும்? வாழப் போதிய திருந்தால் போதும்.

ஆமை ஆயிரம் முட்டைகள் இட்டபின்னும் அமைதியாக அடங்கியிருக்கும். கோழி ஒரு முட்டையிட்டதும் கொக்கரிக்கும். ஆமையைப்போலிரு. கோழியைப் போல நடவாதே.

வரவுக்கதிகஞ் செலவு செய்யாதே. தொல்லை களின்றி வாழவிரும்புவாயாயின் உன் தேவைகளைச் சுருக்கிக் கொள்.

மன அடக்கமும், அடியாருறவும், அறிஞர் நட்புமே துன்பந் துடைக்கும் நெறியாகும்.

யோகமும் அறியேன்; சமய சாதனைகளும் அறியேன்; ஒழுக்கம் ஒன்றையே அறிவேன். இதுவே எல்லாந் தரும்.

மனமும் ஆவியும் இறைவனோடு ஒன்றாதலே சமாதியாகும்.

அமைதியாகவிரு. கடவுள் வரினும், அவருக்கும் ஓர் ஆசனத்தைக் கொடுத்து விட்டுச் சும்மா இரு.

என்னையே யான் உன்னிலும் வேறுவடிவில் காண்கிறேன்.

கத்தரிக் கன்றுகளை நாட்டினால் கத்தரிக்காய்களையே பெறலாம். நன்மையை விதைத்தால் நன்மையையே அறுவடை செய்வாய். தீமையை விதைத்தால் தீமையையே நீ அறுவடை செய்வாய்.

மகான்களின் பரிசமும் ஒருவருக்கு நன்மையைத் தரும்.

உன் இயல்புக்குத்தக உன் விருந்தினரை உபசரி.

அநாதியாகவே உலகம் தோற்றமும் ஒடுக்கமும் உளது.

குறித்த ஓரிடத்திலோ அற்றேல் குறித்தவோர் நெறியிலோ கடவுளைப்பார்க்க முயலாதே. கடவுள் யாவற்றுள்ளும் அதற்கப்பாலும் உள்ளவர்.

அவனருளாலன்றி ஓரணுவும் அசைவதில்லை என்பதை உணர்ந்தவன்றே நீ சத்தியத்தை அனுபூதியில் அறிவாய்.

அறிவதற்கொன்றும் இல்லை. சும்மா இரு.

ஒவ்வொன்றினுள்ளும் தெய்வத்தைக் காண்; நீ தெய்வத்துள்; தெய்வம் உன்னுள்.

மற்றவர்களைத் தேடி ஓடவேண்டியதில்லை. பெரியவர் என்றும் சிறியவர் என்றும் பேதம் வேண்டாம். எல்லாரும் உண்மைப் பொருளின் பல வடிவங்களேயாம்.

கருமஞ் செய்பவனே கடவுளை இடைவிடாது தியானிப்பவன்.

கைகளின் வேலையைக் கால்கள் செய்யமாட்டா. கால்கள் செய்யும் வேலையை வாய் செய்ய முடியாது. அப்படியாயின் உலகில் யார் பெரியர்? யார் சிறியர்? எல்லோரும் இன்றியமையாதவர்களேயாம்.

உன்னுள் உறையும் பரம்பொருளைக் கண்டனுபவிக்க உறுதியான உடலும் தூய்மையான உள்ளமும் வேண்டும்.

உனக்குச் சரியாக நீயிரு. மற்றவர்களைத்திருப்திப் படுத்துதற்கோ, அதிகாரத்துக்குப்பயப்பட்டோ உனது ஒழுக்கத்தை மாற்றாதே.

மரணமும் ஒரு வினையாட்டே.

உன் செயல்களின் பயனையே நீ பெறுவாய்; மற்றொருவருக்குப் பதிலாக நீ செயலாற்ற முடியாது.

எவரிடத்தும் யாசிக்காதே.

எதனிடத்தும் விருப்பம் வேண்டாம்; வெறுப்பும் வேண்டாம்.

கொஞ்சங் கொஞ்சமாக மனத்தினை அடக்கு, அதனை இறை வழியில் செலுத்தித் தியான சாதனை பழகுக.

மகான்கள் சகவாசத்தினால் பெறும் அநுபவம் நூல்களை வாசித்துப் பெறுவதினும் சாலச் சிறந்தது.

ஆன்மாவுக்கு நீதி, நேர்மை, வீரம், சத்தியம் ஆகியவைகளே அணிகலன்கள்.

துட்டர்கள் பயங்காரணமாகவும், நல்லவர்கள் அன்புகாரணமாகவும் கீழ்ப்பணிவார்கள்.

குறைகளை வெளிப்படுத்துவதனால் மட்டும் அவற்றை இல்லாமற் செய்ய முடியாது. நன்மை, நேர்மை, அன்பு முதலியவற்றில் நாட்டத்தை வைக்கச் செய்வதனாலேயே அவை மறைந் தழியும்.

எல்லாருள்ளும் யான் இருக்கிறேன் என்பதை எல்லாரும் விளங்கமுடியாது.

உலகத்தையோ, மற்றவர்களையோ திருத்துதற்கு உன்னால் முடியாது. உன்னையே நீ திருத்து.

உருவமுடையன யாவும் ஒழிந்து விடும். மனமும் உருவமுடையதாகையால் அதுவும் ஒழிந்தேயாக வேண்டும்.

மனவுறுதியுடையான் மனங்கலங்குவதில்லை. மனக் கலக்க மடைபவன் மெய்ப் பொருள் காண்பதரிது.

கடவுளைக் காணவேண்டும் என்று தானும் முயற்சி செய்ய வேண்டாம். உன் ஒழுக்கத்திற் கவனமாயிருப்பாயாயின் அவ்வளவுமே போதும்.

மனிதன் துன்பமுறவேண்டும். துன்பமுறுதலே சிறந்த பரிகாரம்.

ஆன்மீக தாகம் இல்லாருடன் உறவாடாதே.

பாவபுண்ணியங்களுக்கு இறைவன் காரணகர்த்தாவல்லர்.

கற்றல் என்பதன் பொருள் அஞ்ஞானம் என்னும் திரையை அகற்றுதலேயாம்.

உடல் உள்ள வரையும் உணவு வேண்டும். அதற்கு உழைப்பு அவசியம். ஆகவே வேலையைச் செய்தல் வேண்டும். பின் பார்த்து, விட்ட, விடாத, விட்டு விடாத நிலையையறியலாம். தென்னைகள் மேல் நோக்கி நேராக வளர்வது போலமேலே போவது தான் இயல்பு.

III

ஆதாயமாக்குவதும் ஏதுமில்லை. இழந்து போவதும் ஏதுமில்லை. ஒன்றும் நடக்கவில்லை. அது மாற்றமுளதும் அதே நேரத்தில் மாற்றமற்றதும் ஆகும்.

உடம்பினை ஒம்புக. பிறர்பொருள்னை நெருப்பெனத்தள்ளு.

உலகம் ஆசைவயத்தது. உலகில் நிகழும் இன்பதுன்பங்களை மெய்யென எண்ணி வாழ்பவர்கள் நீங்கள்- அவற்றையும் இவ்வுடலையும் மெய்யெனக் கருதாது வாழ்பவன் யான். இதுவே எனக்கும் உங்களுக்கும் உள்ள வேற்றுமையாகும். இந்த எண்ணத்தோடு பொருந்திய வண்ணம் பூமியில் வாழ்கின்றேன்.

மனிதன் நித்திய வஸ்துவில் உறைகின்றான்.

யோகமும் ஒரு வகையான வெறியாகும்.

உன்னை நீ எங்கும் பார்க்கும்போது பரதரிசனமே பார்க்கின்றாய். பார்த்தவிட மெங்கும் நீயேயாயின் அதுவே இறை தரிசன மென்றுணர்க.

அகத்தினும் புறத்தினும் ஆண்டவனைக் காண்பவனே சமர்த்தன்.

நல்வினை தீவினைகளின் பயன்களை அனுபவிக்க அநுகூலமாய கருவியே உடல். அதனை நன்றாக ஒம்பி நற்செய்கைகளில் ஈடுபடுக. ஆயின் எதிலும் தொட்டுக் கொள்ளாதே. சாட்சியாகவிரு. மனத்தை இறைவனிலேயே இலயிக்கச் செய்வாயாக. "பதியே பசுவாகவும் பாசமாகவும் ஆயது" என்று செல்லப்பர் கூறியிருக்கிறார்.

எல்லையற்ற பரம்பொருள் எவ்வண்ணம் எல்லையுள்
ளதாகக் காணப்படுகிறது என்பதை எவரும் இற்றை
வரை விளக்கமாகவும் திருப்தியாகவும் கூறியதில்லை.

எவ்வாறு அலைகள் சமுத்திரத்தினின்றும் வேறு
காவோ அவ்வாறே யாவும் இறைவனின் வேறுகவில்லை.

(அன்பர் சுவாமிகளின் திருமுன்னர் சூடம் கொளுத்
தியபோது)

சூடம் கொளுத்துவதாலாகும் பயன் என்ன? கட
வுளுக்கு ஏதும் தேவையாகாது. எனினும் கடவுளை நீ
யறியாதபடியால் அதனை நீ செய்யத்தான் வேண்டியி
ருக்கின்றது.

தன்னையறியும் மார்க்கம் மிகவும் செங்குத்தானது.
அது நிறுதிட்டமானதேயெனலாம். மிகவும் கஷ்டமான
வேலை. ஆனால் அதன் உச்சிக்குப் போய்விட்டால்
உண்மையான இன்பத்தை அனுபவிக்கலாம்.

கடவுள் ஏகனும்ல்லன்; அநேகனும்ல்லன்.

நன்றே வரினும் தீதே வரினும் யான் ஒன்றையும்
அறியேன். என் செயலாவது யாதொன்றும் இல்லை.
அனைத்தும் நின் செயலே.

சுட்டிற்றந்த பரம் பொருள் சுட்டியறியப்படும்.
உலகம் முழுவதையும் அடக்கி அதற்கப்பாலும்
வியாபகமாவர்.

(தலயாத்திரை செய்து மீண்டு சுவாமி தரிசனத்
துக்கு வந்திருக்கும் சில அன்பர்களுக்கு)

கோயில் தோறும் செல்லும் போதெல்லாம் உங்க
ளுள்ளே கடவுளையும் கொண்டு சென்றீர்கள் தானே.
யாத்திரையாற் பழுதொன்றுமில்லை. இறைவனின் சில
அம்சங்களை அகத்திற் பதியச் செய்வதற்காகவே யாத்
திரை செய்கிறீர்கள். ஆனால் இறைவன் நம்முள்ளே
இருக்கிறார் என்பதை மறவாதீர்.

நாங்கள் (சுவாமிகளும் வேறோர் அன்பரும்) ரிஷி கேசம் வரை சென்றோம். அங்குள்ள மக்களும் இங்குள்ள மக்களைப் போலவே வாழ்கிறார்கள், எல்லோரும் ஒரே தன்மையரே.

நீங்கள் என்னைக் காணக் கூடியதாகவிருக்கிறது- இறைவன் அறியமுடியாதவர்; அவரின் அரும் பெரும் அடியார்கள் மூலமே அவர் மகிமையை அறியலாம். சிவனடியார்களுக்குத் தொண்டு செய்வது எங்கள் கடமை. அப்பர் சுவாமிகளோடு சம்பந்தமூர்த்தி சுவாமிகளின் சந்திப்பு எவ்வளவு திறம்படப் பெரியபுராணத்தில் வர்ணிக்கப்பட்டு இருக்கிறது!

(ஓர் அன்பருக்கு) இவ்வறையில் எத்தனை பேர் இருக்கிறார்கள் என்று சொல். (அன்பர் எண்ணுகிறார்) ஒன்று, இரண்டு..... என்று எண்ணிக் கணக்கிட்டுக் கூறுகிறார். அஃதெப்படி ஆகும். எல்லாருள்ளும் இறைவன் ஒருவரே இருக்கிறார். ஆகவே இங்கே ஒருவர்தான் உளர். எங்கள் அறியாமையினாலேயே யாம் பல வடிவங்களைக் காண்கிறோம்.

தட்டுங்கள் அது திறக்கும். கடவுள் உங்களுடன் எப்பொழுதும் உளர். எவராலும் அவரை உங்களிடமிருந்து பிரிக்க முடியாது,

வேலைக்காக வேலையைச் செய். அன்புக்காக அன்பு செய். நல்லோர் அல்லோர் ஆகிய பலவகையான யாத்திரீகர்களும் இவ்வுலகமாகிய பெருங்கோயிலுக்கு வருகிறார்கள், மற்றவர்களுடைய குறைகளையும் குற்றங்களையும் கருதாது எங்கள் கடமையாகிய இறை வணக்கத்திலேயே யாம் ஒருமை மனமுடையராக விருப்போம்.

ஒன்றும் நடக்கவில்லை. நீயும் பிறந்ததில்லை. யானும் பிறந்ததில்லை. இவை எல்லாம் ஓர் கனவே யாகும்.

கடமைக்குத் தகுந்த நடையுடை பாவனையோடு காரியாலயம் செல்லல் வேண்டும். யாவும் ஈஸ்வரார்ப்பணமாகவே செய்யப்பட வேண்டும். இவ்வுலகம் ஓர் யாகசாலையே.

கனவும் அதைக் காணும் அவ்வளவு நேரத்திற்கு உண்மையேயாகும். அகண்டமான பரம்பொருள் தருமத்துக்கும் அதீதமானது.

இறைவனே எல்லாக் காரியங்களையும் செய்து கொண்டிருக்கிறார். சுப்பிரமணியக் கடவுளின் பன்னிரண்டு கரங்களும் தொழிற்படுகின்றன. ஒவ்வொரு கரமும் ஒவ்வொரு கிருத்தியத்தைச் செய்கின்றது. கடவுள் சிரிக்கின்றார், அழுகின்றார், கொல்கின்றார்..... அவர் எண்ணற்ற செயல்களைச் செய்கின்றார். அவர் பெருமையை அறிவதும் கஷ்டம். அதனிலும் அரிது அறிந்த பெருமையை எடுத்து எவர்க்கும் விளங்க வைத்தல்.

கேள்; சிந்தி; அறி.

ஞானிகளின் சகவாசத்தினாலும் சாஸ்திரங்களைக் கற்ற அறிவினாலும் பெற்ற அநுபவ அறிவையே யான் உங்களுக்கு உரைக்கின்றேன். 'ஒரு குறைவும் இல்லை'.

எந்த ஆணுக்காயினும் பெண்ணுக்காயினும் ஆணையுரிமையை அளிக்காதே. எல்லா ஆணையுரிமைக்கும் ஆண்டவனே அதிகாரி. இது அருமையான உலகம். இவ்வுலகம் பரிசுத்தமானது. பரமஇரகசியமானது.

பொற்கொல்லன் தொழில் செய்யும்போது கவனித்திருப்பீர்கள்; தங்கத்தில் ஒரு அடியும் பக்கத்திலுள்ள அடிக்கல்லின்மேல் ஒரு அடியுமாக மாறிமாறி அடிக் கிறான் அல்லவா? இரண்டாமடிக்குப் பயனேது மில்லை யாயினும் முதலாம் அடியைச் செவ்வனே யடித்துப் பவுணைப் பதமாக்க இது மிகவும் அநுகூலமாயிருக்கிறது.

நாங்கள் நித்தியர். தருமநியாயங்களும் எங்களைக் கட்டுப்படுத்தா. ஆயினும் சமூகவாசிகளானபடியால் இவைகளும் இன்று தேவையேயாகும்.

நாம் நித்தியத்திலே இருக்கிறோம். சமுதாயம் நித்தியத்திலே இருக்கிறது. வேலை நித்தியத்திலே இருக்கிறது.

இடையரு முயற்சி தீயகவர்ச்சியை (மருட்சியை) யகற்றும். இடையருத் தியானம் வீட்டுக்கு வழியாகும்.

அன்பும் அறிவும் வேண்டும்.

நாம ரூபங்கள் கானல் நீரினை யொக்கும். வேலை நடைபெற்றுக் கொண்டிருக்கிறது. எந்த மனிதனும் அதற்குப் பொறுப்பாளியல்ல. நீயும் அந்தச் சுவாமியும் (கூட வந்திருந்த வேறொருவர்) ஒரு வேலையைத் தான் செய்கிறீர்கள்.

விசுவாசமும் தன்னம்பிக்கையுமுடையவனாக இரு. பரமான்மா வழிநடத்துவதாக. விசுவாசமும் அற்புதச் செயல்களாற்ற வல்லது. சந்தேகமே மா பாதகம். பூமாதேவியிடமிருந்து யாம் ஓர் உண்மையைக் கற்க வேண்டும். ஆடு, மாடு, பயந்தரு மரங்கள் ஆகிய நல்லனவற்றையும், பாம்பு, புலி, சிங்கம் ஆகிய தீயனவற்றையும் பூமாதேவி ஒருமாதிரியே தாங்கிப் பேணி வளர்க்கிறாள்.

ஞாலம் யாவர்க்கும் ஒரு பயிற்சிச்சாலையே.

இதனை எய்தினோம்; அதனைத் சாதித்தோம் என எண்ணி மகிழாதீர். யாவும் தாமாகவே நடைபெறுகின்றன.

பகைமையைப் பயிரிடாதே.

அது அப்படி உள்ள காரியம்.

உண் வினாலாம் பிரயோசனம் யாது? இறைதரிசனமே உண்மை உணவாகும். அஃதாவது இறை சந்நிதானத்தில் இருத்தல்.

சஞ்சலம் அதிகரிக்கும் போது பொறுப்பு எல்லா வற்றையும் கடவுளிடம் ஒப்படைத்துவிட்டு ஆற்றின் நடுநீரில் மிதிப்பதுபோல் மிதந்து செல்க.

உளவு அறிந்து எல்லாம் என்செயலென்றறிவார்க்கு அறிவிலா ஆனந்தம் நல்குவன் யான்.

உன்னை முற்றுக இறைவனிடத்தில் ஒப்புக் கொடுத்து விட்டு, நீ இறைவனின் திருவருள் இட்டபடி நடப்பாயாக. அப்போது நீ இறைவனின் ஒரு கருவியேயாவாய். இந்நிலையிலேயே எல்லையில்லாத இன்பம் உளதாகும்.

‘ஒரு பொல்லாப்புமில்லை’ என்று ஓயாமற் செல்லப்பர் சொல்லுவார். எங்கும் இறைவன் நிறைந்திருக்கையில் பொல்லாப்பிங்கெவ்வண்ணம் எழும். வெளித்தோற்றத்துக்குப் பொல்லாங்கு இருப்பதுபோல் தோன்றினும் உண்மையில் யாவும் தொழிலாற்றிக் கொண்டேயிருக்கின்றன. ஏன் எதற்காகச் செய்கிறார் என்பது கடவுளுக்குத்தான் தெரியுந்தானே.

இவ்வுலகில் சமநிலை யொன்றுளது. பராசக்தி யாவற்றையும் சரி செய்து சமனாகவிருக்கப் பார்த்துக் கொள்ளுகின்றாள்.

வருத்தமும் ஓர் வரப்பிரசாதமாகும். வருத்தம் வரும்போது உடற்பலம் குன்றி ஆணவச் சேட்டை குறைகிறது. இறைவனைப் பற்றிய சிந்தனை அதிகரிக்கின்றது.

இந்துமதம் ஒரு பரந்தமதாகும். அதனுள் எல்லா வகையான கோட்பாடுகளையும் காணலாம். நாஸ்திகமும் அதனுள் இடம் பெறுகிறது.

என்னையன்றி ஒன்றுமில்லை. ஆனால் ஒன்றும் யானல்
லேன்.

(அத்துள் எழுந்த வினா) எல்லாம் வல்லவரையாம் எவ்
விதம் அறியலாம்?

மனத்தில் சாந்தத்தை வளர்த்து வர வர எல்லாம்
வல்லவர் தானாகவே அதனுள் துலங்குவார்.

கடவுள் எங்குளார்? கடவுள் இங்கே இருக்கிறார்.
எங்களில் வேறாக அவர் இல்லை. (இறைவனின் பல
குணங்களைக் கூறல்) அவர் இவற்றிற்கெல்லாம் மேலா
னவர். இவ்வுலகத்தினுள் அவரை அடக்க முடியாது.
கடவுள் என்னும் ஓர் நாணயத்தின் இரு பக்கங்கள்
போலவே ஒற்றுமையும் வேற்றுமையும் அமைந்துள்
ளன.

உலகம் பரம இரகசியமானது. அதே வேளையில்
பரிசுத்தமுமானது. இடியப்பம் போன்று தொடர்பும்
சிக்கலுமுள்ளது. அதனை விளக்க முடியாது. ஆயின்
முழுப்படியாக உணரக் கூடியது. இழந்துபோவது
யாதுமில்லை. அறியாமையே எங்களை இன்பதுன்பங்
களுள் மாட்டி விடுகின்றது. உலகம் இடையறாத மாற்ற
முறுகின்றது. ஆயின் இறைவனே என்றும் மாற்ற
முறாதவர்.

கடவுளாகிய சாகரத்தின்மீது தோன்றும் அலைக
ளைப் போன்றதே படைப்பெல்லாம். சாகரத்தினுள்
வாழும் மீக்களைப் போலவே உயிர்கள் உலவி வாழ
கின்றன. அவர்கள் வெளியில் செல்ல முடியாது. ஓர்
துகள் மண்ணிற் கூட இறைவன் நிரம்பியிருக்கிறார்.
எவராலும் அதனை அளந்தறிய முடியாது.

இழப்பதுமில்லை. ஆதாயமாக்குவதுமில்லை என்ப
தனை நன்கு உணர்ந்து கொண்டபின் மனிதன் துன்
பங்களைத் துணிச்சலுடன் தாங்கிக் கொள்ளவேண்டும்.

மலைச்சிகரத்தில் நின்றால் இறைவனையன்றி வேறென்றையும் யாம் காண்பதில்லை. அடிவாரத்தில் பலவித பொய்த் தோற்றங்களையே (முரண்பட்ட வாழ்க்கை நிலைகளையே) காணலாம்.

நன்மை தீமையாகிய இரண்டுடனும் ஒட்டியும் ஒட்டாமலும் இறைவன் இருப்பதைப் போல யாரும் உலகில்-முட்டாமல் வாழவேண்டும்.

நன்மை கடைப்பிடி. ஊரொப்பன செய். யாகா வாராயினும் நாகாக்க.

மலைச்சிகரத்தில் இருந்து எழும் நதிகளைப் போலவே மக்களும் பஞ்சபூதங்களும் உள. நதிகள் சமுத்திரத்தில் கலந்து மறைவனபோன்றே, இறுதியில் யாவரும் ஈசனில் கலந்து ஒன்றாகி விடுகின்றனர்.

(சுவாமியிடம் வினாசிய வினா) இறைவனின் திருவுள்ளத்தை மனிதன் எவ்விதம் அறிய முடியும்? சில வேளைகளில் அது மனத்தில் தெளிவாகப் பிரதிபலிக்கும், மகான்களின் வாக்குகளில் சில காலங்களில் வெளிவரும் மற்ற நேரமெல்லாம் அது மறைமுகமாக வேயிருக்கும்.

இறைவனின் பஞ்சகிருத்தியங்களில் மறைத்தலும் ஒன்றாகும். தன்கிருத்தியத்தின் பொருட்டு அவர் அதனை மறைத்திருப்பர். ஆயினும் எவருக்காவது தீங்கு இல்லாமலே இறைவன் தொழிலாற்றுவார். இறைவன் எவருக்கும் முரண்பாடு காட்டுவதில்லை.

இறைவனிடமிருந்து உதித்தபடியால் இவ்வுலகும் இறைவனேயாகும். "எனக்கு எத்தெய்வத்தின் உதவியும் தேவையாகாது. கடவுள் இருக்கிறார். நாங்கள் இருக்கிறோம். கடவுளின் அம்சமாகவே யான் பரிணமித்துள்ளேன்."

• அவரவர் செய்த பழைய வினைக்குத்தகவே யாவர்க்கும் யாவும் சரியாக அளந்தளிக்கப்பட்டுள்ளன. இந்த

நியதி மாற்ற முடியாதது. இதனை நன்குணர்ந்து கொண்டு தனக்குப் பொருந்திய வண்ணம் ஒருவன் வாழக்கடவன். அப்பொழுது தான் அவன் மகிழ்ச்சியாக வாழலாம். இதனை நன்றாக அகத்திற் பதியச் செய்த ஒருவன், தவறி இன்பதுன்பங்களுள் சிக்கிக் கொண்டானாயினும் விரைவில் சமத்துவ மனநிலைக்குத் திரும்பி விடுவான்.

தினந்தோறும் காலையிலும் மாலையிலும் நித்திரைக்குப் போகுமுன்பும் பத்து நிமிடங்களாவது சிவ என்று செபித்துத் தியானத்தமர்தல் வேண்டும்.

வாழ்க்கை யொழுங்குகள் தாமாகவே சரியாகும். நியாயமான எல்லா வேண்டுகோள்களுக்கும் இறைவன் செவிசாய்ப்பான் என்பது திண்ணம்.

நன்மையும் தீமையும் யாவிலுமுள்.

அநாதிகாலந்தொட்டு உலகம் இறைவனின் விளை யாட்டு மேடையாக விளங்குகிறது. உபநிடதங்களின் முடிந்த முடிபும் இதுவே. யாவும் மோனத்திலிருந்தே தோன்றுகின்றன.

மனத்தூய்மையே யாவற்றிலும் மேலாயது. ஏனை யயாவும் வெறும் தொழிலே

அண்டம் யாவும் சிவத்தொண்டு ஆற்றுகின்றன வென்றும் யாவரும் அறிவு சொரூபம் என்றும் இருபுகள் அறுதியிட்டுக் கூறியிருக்கின்றனர்.

பிரார்த்த கன்மத்தின் படி காரியங்கள் நடைபெறு கின்றன. அவை ஆன்மாவைத் தாக்க மாட்டா. ஆனால் பழக்கத்திற் கடிமையான மனிதன் செயல்களினால் எழும் இன்பதுன்பங்களுக்காளாகி அவையே தாமெனத் தடுமாறி விளங்கித் தத்தளிக்கின்றான்

துன்பங்களை எதிர் நோக்கி முன்னதாகவே தயார் செய்ய முயலாதே. வரவரப் பார்.

துன்பங்களும் வாழ்க்கை ஒழுங்கினுள் அடங்கும் என அறிதல் வேண்டும்.

இறைவன் என்றும் உங்களோடுறைகிறார் என்பதே யான் உங்களுக்கு சொல்லுகின்ற பெரும் புதினமாகும்.

போகும் இடங்களில் முட்கள் இருக்குமாயின், எங்கும் மூடிக்கொள்ள முடியாது. தான் தன்னைத் தப்பவைத்துக் கொள்வதற்குக் கால்களில் செருப்பணிந்து செல்லவேண்டியதேயாகும்.

* * * * *

தீய எண்ணம் எழுந்த உடனேயே தடு. அதன் வழியே சென்று பாவம் ஈட்டியபின் பக்குவப்படட்டும் என்று விடாதே. இது கெட்டவழி. தீப்பற்றிய வீட்டை உடனே அணைக்கவேண்டும். பற்றினதுதானே என்று விட்டுவிடலாமா?

சரீரம் மாயையின் வடிவம். ஆணவத்திற்குச் சரீரம் ஆகிய மாயை உதவுகிறது. பெருங்கணக்குகளை மனத்தாற் செய்வதிலும் எழுதிச் செய்தல் சுலபம். அதுபோலக் காயத்தால் வழிபடுதல் மன வழிபாட்டினும் சுலபமானது. ஆகவே, ஆரம்பத்தில் காயவழி பாடு செய்தல் முறையாகும். முதிர் முதிர் மனவழி பாடாற்றலாம்.

ஒருவருக்குத் தேவையான யாவும் அவர் பிறப்பதற்கு முன்னரேயே உலகில் படைக்கப்பட்டுள்ளன.

IV

நீ என்னிற் கோபித்தாலும் யான் உன்னிற் கோபிக்கக் கூடாது. ஏனாகில் நீ ஆன்மா; அதில் எப்படிக்கோபிக்கலாம்?

சுகதுக்கங்கள் வந்து போகும். நிலையானவை யல்ல.

ஒவ்வொரு சிரிப்பிலும் ஒரு துக்கம் இருக்கிறது.

கடவுள் உன்னில் இல்லாவிட்டால் உன்னால் மலசலங் கழிக்க முடியாது.

ஒருவன் “பல்லை உடைத்துப் போடுவேன்” என்று ஏசினும், “வா தம்பி இரு” என்று உபசரிக்கினும் இரண்டினாலும் எவ்வித மனவசைவுமின்றி இருக்கப் பழகிக் கொள்ள வேண்டும்.

நாங்கள் பிறந்தது கடவுளை அறியவே. கலியாணம் முடிக்கவும் வீடு கட்டவும் அல்ல. ஆனால் இவை அதற்குச் சம்பந்தமாக வந்தவையே.

எல்லாஞ் செய்கிறார்கள். ஆனால் சுகதுக்கமின்றி இருக்கத் தெரியாது.

அங்கே ஒழுக்கமும் ஒழுக்கவீனமும் இல்லை.

ஒருவன் களவெடுக்காமல், பொய் பேசாமல் நேர்மையாகச் சீவிக்கும்போது ஒரு விடயத்தைப்பற்றி அவனுக்கு அங்கே உன்னும். அதுதான் நீதி. அதை நேரே சொல்ல வேண்டும். முகமன் பார்க்கிறதினால் அதைப் பழுதாக்கிப் போடுகிறான்.

குளிர் என்று நினைத்தால் குளிரும். சூடென்று நினைத்தாற் சூடும். கெட்டவனென்று நினைத்தாற் கெட்டவனாகத் தோன்றும். நல்லவனென்று நினைத்தால் நல்லவனாகத் தோன்றும். இது மாயையின் குணம்.

கடவுள் வேலைகொடுத்துக் கொண்டேயிருக்கிறார். சும்மா இருக்க முடியாது. ஆனபடியாற்றான் பேசுகிறார்கள். வேலை கொடுத்துக் கொண்டேயிருக்கிறது. சுவர்போல இருக்கவேண்டும்.

தனக்குத் தான் பிழையில்லாமல் சரியாக நடந்து கொள்ளவேண்டும்.

வேறு பொருள்களில் பற்று வைக்கும் பிரமச்சாரியும் சமுசாரியேயாம்.

யான் சாக மாட்டேன். இது திண்ணம்.

ஒருவனைக் கூடாதவன் என்று நினைக்கும் நினைவே நினைப்பவனுக்கு நஞ்சாகும்.

ஒவ்வொருவரும் தத்தம் கூட்டிலே வளரவேண்டும். நேற்று இருந்த ஆள்தான் இன்றைக்குமிருக்கிறான். நாளைக்குமிவன் தான் இருப்பவன். சிரிக்கும் போதும் அழும்போதும் ஒரே ஆள்தான்.

சும்மாவிருக்க முடியாமையால் ஏதாவது வேலை செய்ய வேண்டியிருக்கிறது. பெரிய வேலை. சிறிய வேலை என்று வேறுபடுத்திக் கூறமுடியாது.

எங்களுக்குத் துவக்கமென்பதில்லை. கடவுளுக்கும் துவக்கமென்பதும் முடிவென்பதும் இல்லை. எங்களைக் கருமம் கட்டுப்படுத்தாது. முன் செய்த கருமம் இப்போது எம்மைக் கட்டுப்படுத்துமாயின் அதற்கு முன் செய்த கருமமும் அப்படியே செய்யும். ஆகவே துவக்கத்தில் கருமத்துக்குக் காரணம் ஆறிய முடியாது. எனவே யாவும் கடவுளின் ஆணையால் நடக்கின்றன. நினைவு பிரிவது தான் கவலை. சண்டையிற் சேராமல் சாட்சியாய் நின்று பார்க்க வேண்டும். மனத்திற்கு ஏதாவதொன்றைக் கவ்விக் கொள்ளக் கொடுக்க வேண்டும்.

இறைவா ! ஆன்மாவே நாம் என்றறியும் அறிவை அருள்வாயாக.

மனத்தை எண்ணங்களிற் சிதற விடாமல் அடக்கிப் பழகி வர மனம் ஆன்மாவில் ஒருங்கிவிடும். இதன்பின்வரும் எண்ணங்கள் ஆன்மசக்தியிலிருந்து வெளிப்படும். ஒரு மாம் பழம் வேண்டுமென்ற எண்ணம் வருமாகில் உடனே மாம்பழம் கிடைக்கும். காசு தேவை என்ற நினைவு தோன்றினால் உடனே காசு கிடைக்கும். இவைகளைத்தான் சித்திகள் என்று சொல்லுவார்கள்.

இவற்றில் அழுந்தாமல் இருக்க வேண்டும். இவ்வகையான சித்திகளில் ஒருவன் அழுந்துவானாகில் அவன், குடியாலும், கூத்தியாலும் தன்னுடைய செல்வத்தைச் செலவழித்த ஒரு பணக்காரனைப் போலச், சித்திகளை இழந்துவிடுவான்.

இச்சித்திகளை ஆன்ம ஈடேற்றத்திலேயே செலவழிக்க வேண்டும். எதிர் செலவழிக்க வேண்டுமென்பது ஆத்மசாதகனுக்குத் தெரியும். இதைத்தான் தவமென்பர்.

பகையுமாகாது; சிநேகிதமுமாகாது; தன்னோடு தான் பேசுமாப்போல் பேச வேண்டும்.

கவலை வருமுன் நிற்பாட்டிக்கொள்ள வேண்டும். கவலையை வரவிட்டால் அதனோடு சுழலத்தான் வேண்டும். கவலை வருமுன் அதைத் தடுக்கிறது பொட்டுக்குள்ளாலே நாய் தலை வைத்தவுடன் அடித்தது போலிருக்க வேண்டும்.

கடவுளை அடைவதை இலக்காக வைத்துக் கொள்ள வேண்டும். அதன்பின் வேலையைச் செய்து கொண்டு ஒழுக்கத்தோடு வாழ வேண்டும். ஒரு விடயத்தை நினைத்தால் மனைவி கதைகளோடேயே அதற்குப் பதில் கூறுவாள். காகம் மூலமாய் மறுமொழி வரும்; பல்லிமூலமாகவும் மறுமொழி வரும். காலிலே கல்லடித்து அதற்கு மறுமொழி வரும். கடவுளை அவ்னருளால் கும்பிடவேண்டும்.

எங்குமாயிருக்கிற கடவுளை எப்படிக்கும்பிடலாம்? தனக்குப் பலத்துக்காகவே மனிதன் ஒரு அளவிற்கும்பிடுகிறான். தனக்குப் பலம் என்ற எண்ணத்தோடேயே ஒருவன் கையிற் பொல்லுடன் செல்கிறான். ஆனால் அப்பலம் அவனிடத்திலே தான் உளது. பொல்லில் அல்ல.

உலகம் ஒரு கனவாகும். நேற்று நடந்த முழுவதையும் ஒருவர் இன்றைக்குத் திரட்டிக் காட்ட முடியாது. அது ஒரு கனவு போலவுளது. அப்படியே இன்று நடப்பதும் நாளைக்கு இருக்கும். ஆகவே கனவு காண்பவன்தான் ஒரு உண்மைப் பொருள்.

நாங்கள் என்றுமிருக்கின்றோம். எங்களுக்கு ஆதியுமந்தமுயில்லை. பகலிரவில்லை. சுகதுக்கமில்லை. இறப்புப் பிறப்பில்லை. ஆயின், பாவபுண்ணியமிருக்கின்றன வென்பதும் கடவுள் இருக்கிறாரென்பதும் எல்லாம் விளையாட்டுக்கு ஆகும். இவைகளெல்லாம் ஒரு சங்கற்பம்.

இந்த உலகமெல்லாம் ஒரு கானல் நீராகும்.

சாக ஆயத்தமானால் அதற்காகத் தலையைத் தூணிலே அடிக்கிறதா?

தேரிலிருக்கிற சுவாமியைப் பார்க்கிறதைப் பார்க்கவேண்டும். ஒருவருக்கும் ஒரு குறையுமில்லை.

கடவுள் உள்ளேயிருக்கிற படியாற்றான் நீ கடவுளைத் தியானஞ் செய்யக்கூடியதாயிருக்கிறது. அதுதான் "அவனருளாலே அவன்றான் வணங்கி" என்று சொல்வதாகும்.

நான் உண்மைப்பொருள்; மனிதர் யாவரும் சரிசமனாவார். வேலையிலேதான் வித்தியாசம் இருக்கிறது. அதற்குத்தக மரியாதையாக நடந்து கொள்ள வேண்டும்.

மனிதனுக்கு ஒழுங்குதான் பெரிது. நாஸ்திகரில் அநேகர் ஒழுங்காக இருக்கிறார்கள்.

பெரியோர்களைக் காண்பது ஒரு ஒழுங்கு. ஆனால் கடவுளைத்தேடி இந்தியாவுக்குப் போகத் தேவையில்லை. கடவுள் எங்களோடிருக்கிறவரை அங்கேயேன் போய்க் காணவேண்டும்?

மெத்தச் சுகமான அலுவல். உடம்பைச் சுத்தமாக வைத்திருக்க வேண்டும். மனத்தைச் சுத்தமாக வைத்திருக்க வேண்டும். கடவுளையும் கும்பிட்டுக் கொண்டு வேலையைச் சரியாய்ச் செய்ய வேண்டும்.

குடையைவிரியாமல் மழையிற் போனால் கடவுள் நனையாமலிருக்கக் காப்பாற்றுவாரா? அப்படிக்காத்திருக்கிறது முறையாகுமா? சாப்பாட்டைச் சாப்பிடாமலிருந்தால் பசியைப் போக்க முடியுமா?

தன்னம்பிக்கை வேண்டும். மற்றவர்களில் தங்கியிருக்காதீர்.

ஊனக்காதாற் கேட்காமல் ஞானக்காதாற் கேட்க வேண்டும்.

உன்னிலே கடவுளிருக்கிறபடியால் அல்லவா நீ கடவுளைக் கும்பிடுகிறாய். கண்ணை மூடிக்கொண்டு பார்த்தாற் காண முடியுமா? அது உன்னிடமிருந்து பார்த்துக் கொண்டிருக்கிறது. நீ பிரித்துப் பார்க்கத் தெண்டியாதே. அதையும் பிரித்தறியத் தெண்டியாமல் இயல்பாகக் கும்பிடு. நரி வாலால் கடலாழத்தை அளவிட முடியுமா?

நித்திரை செய்தால் மனம் நித்திரையை நாடும், யாத்திரை செய்து பழகினால் அதையே நாடும். சும்மாவிருந்து தியானஞ் செய்தால் அதனையே நாடும். எதிலெதில் பழகினாலும் மனம் அதில்தில் இழுக்கும். ஆகையால் ஒன்றிலும் நிலைக்க விடாதே.

மற்றவர்களுக்குச் சரியாக யான் நடக்க முடியுமா? எனக்குச் சரியாக யான் நடக்கலாம். என்னுடைய மனச்சாட்சிக்குச் சரியாக யான் நடக்க வேண்டும். எல்லாவற்றிற்கும் சரியாக விருக்கும். மனச்சாட்சிக்கு மாறாக நடந்தால் மற்றவர்களின் மனச்சாட்சிகளுக்கும் மாறாகவேயிருக்கும்.

தேகம் யானல்லவென்று நினைத்துக் கொண்டு அதனைக் கவனவீனமாகப் பாவிக்கப்படாது. அதனை அதிகம் போற்றி வளர்க்கவும் கூடாது.

எல்லாவற்றையும் விளங்கிக் கொண்டு பேசலாம். விளங்காதவர்கள் பேசினால் அவர்களையும் தாக்கிப் பூதங்களையும் தாக்கும். ஆகவே யாவரும் ஒழுக்கத்தைக் கடைப்பிடிப்பது நன்று. எங்களுக்கு எல்லாம் ஒழுக்கம்.

கடவுளை ஏமாற்றுவதுதான் பெரிய ஏமாற்று. ஒருவன் ஒரு நாளைக்கு 5 நிமிடம், 10 நிமிடம், கால் மணி நேரம், அரை மணி நேரம் அல்லது ஒரு மணி நேரம் நினைக்கலாம். கூட இருக்கிற கடவுளை நெடுக நினைப்பது எப்படி?

உன்னுடைய வாழ்க்கையை நினைத்துப் பார்; ஊன்றி நினைத்தால் விளங்கும். என்ன சுகத்தைக் கண்டாய்? ஆகவே வாழ்வினை இந்திரசாலம், கனவு, கானல்நீர் என்று பெரியோர் வருணித்தது எவ்வளவு உண்மையாகும்.

அயலவனுடைய மனத்தினை நோகச் செய்யாமல் நடந்து கொள்ளவேண்டும். அவன் உன்னைப்பற்றி நினைத்தால் அந்த நினைவு உன்னைத் தாக்கும். உன் மனத்திற் குழப்பம் ஏற்படும்.

உலகம் ஒரு கனவு. இந்தக் கனவில் கவனமாக நடந்து கொள்ளவேண்டும். சிலர் நினைக்கிற நினைப்பு எங்களைக் கூடத் தாக்குகின்றது. நாங்கள் விடயத்தை அறிந்து கொண்டு நித்திரை செய்து அதனை அகற்றி விடுவோம்.

வயது முதிர்ந்த பின் இறப்பின், ஆன்மா சுகமாகப் பிரியும். இளமையில் இறப்பின் ஆன்மாவின் பிரிவு வருத்தமாயிருக்கும்.

இலங்கையிலிருந்து இந்தியாவுக்குப் போவது வருவதுபோலவே இறப்பும் பிறப்பும் ஆகும். சுகதுக் கங்கள் வெளித்தோற்றங்களே. ஆன்மாவிலே ஒருங்கி யிருப்பவனுக்குக் காலம் என்பது இல்லை.

ஆயினும் ஒழுக்கத்திற் கவனம் வேண்டும். நல்ல பிறப்பு, தீய பிறப்புக்களில் கொண்டு போய் விட்டு விடும். இந்தியாவுக்குப் போகும்போது எங்களுக்கு நல்ல இடங்களில் விருப்பும் தீய இடங்களில் விருப்ப மின்மையும் எழுவதியல்பே.

நீயுமில்லை; நானுமில்லை. கடவுள் தான் இருக்கிறார். பார்த்தவனைப் பார்த்ததுதான் மிச்சம். அங்கே இருந்த நாங்கள் இங்கே இருக்கிறோம். கடவுளை எங்கே பார்க்கிறது. கடவுள் எங்களோடிருந்து எல்லாவற்றையும் பார்க்கிறார்.

உலகம் அப்படித்தான் இருக்கிறது. இங்கே ஒரு நூதனமுமில்லை. சும்மா பார்த்துக்கொண்டிருப்பதன்றி ஒரு நினைவும் தேவையில்லை. இப்போ உணவு உண்டா யிற்று. இனி இன்று இரவில் ஒரு சப்பாத்தி சாப்பிட்டுத் தேநீர் குடிப்போம். அதற்கு நினைவு ஏன்? நேரம் ஏன்? நாங்கள் ஆன்மா.

கண்களை மூடிக்கொண்டிருந்தால் போதாது. மனம் மல்லவோ மூடவேண்டும்.

அங்கே கண்ட கண்தான் இங்கேயும் காண்கிறது. இதை அறிவது ஆன்மா. அவ்விடம் தேகசுகத்திற்கு ஒவ்வாது என அறிவதும் இவ்விடம் நல்லதென்றறிவதும் ஆன்மா. நித்திரை செய்தேன் என அறிகிறது. நான் வேறு நித்திரை வேறு.

எல்லாம் கடவுள். இது ஞானயோகம். இது கைவல்யமாகும் வரைக்கும் வாள் முனையில் நடப்பது போல் இருக்கும்.

எல்லாம் கடவுள் தானே. யார் கும்பிடுகிறது? யாரைக் கும்பிடுகிறது? என்று ஒருவர் நினைத்தாரோ அவர் சிக்கிக் கொள்ளுவார். அகங்காரம் வந்துவிடும்.

புலிக் கடவுளுக்குக் கிட்டப் போகக்கூடாது. குளிர்க் கடவுளுக்குத் தக்கமாதிரி நடந்து கொள்ள வேண்டும். கைவல்ய நிலை வரும் வரை எல்லாம் கடவுள் தானே என்று கூறிக்கொண்டு ஆனைக் கடவுளுக்குக் கிட்டப் போகக் கூடாது.

எல்லாவற்றையும் பார்த்தோம். ஆனால் பார்க்கிற பொருளை ஒன்றும் பார்த்ததில்லை. அதுவும் ஒன்றையும் பார்க்கிறதில்லை. பார்க்கிறது போல் இருக்கிறது தான் மாயை. மாயை சடப்பொருள். அதனாலேயே அதுவும் தொழிற்படுகின்றது.

உண்மையில் அங்கே ஒன்றும் பார்க்கிறதில்லை. வெளித்தோற்றத்திற்குள் பார்ப்பது போலிருக்கிறது.

எல்லாம் அறியும் ஒன்றை எவ்வகையில் அறிய முடியும் ?

குளிரில் இருக்கிறோம் என்று நினைத்தால்தான் குளிக்கிறது. உலகில் இருக்கிறோம் என்று நினைத்தால் தான் உலக காரியங்கள் வந்து தாக்குகின்றன. நினைவு தான் எல்லாம். ஆசையை விட்டால் நினைவு நின்று விடும். நினைவு ஒடுங்கிய நிலையை யார் தான் அறிவர்.

சென்றதையும் வரப்போவதையும் பற்றி ஏன் நினைக்க வேண்டும்? எமக்கு முன்பாக இப்போது இருப்பதுவே எங்களுக்கு உலகம்.

மனிதன் பரிசுத்தமாக இருந்து பேசுவதெல்லாம் திருவாசகம். நாங்கள் பரிசுத்தமாய் இருக்கிறோம். எங்களுக்குள்ளேயே திருவாசகமாயிருக்கிறது. மாணிக்கவாசகர் பேசியது திருவாசகம்.

சாப்பாடாயிற்று. இனி நினைப்பதற்கென்னவுளது. வேண்டுமென்றால்லவா ஏதாவது நினைக்க வேண்டும். ஏதாவது குற்றம் செய்திருந்தாற்றான் நானையைப்பற்றி நினைக்க வேண்டும்.

உலகம் ஒரு நாடகம். வேடத்துக்குத்தகுந்த மாதிரி நடிக்க வேண்டும். காரியத்தை விளங்கிக்கொண்டு அதாவது ஒன்றும் மோசம் போகிறதில்லையென்று அறிந்து கொண்டு ஐயா என்பவரை ஐயா என்று கொண்டும், எடே என்பவனை எடே என்று கொண்டும், தம்பி என்னுமிடத்திற் தம்பியென்று கொண்டும் நடிக்க வேண்டும். நாங்கள் எங்கே அங்கே கடவுளும் உளர். எல்லாம் செப்படி வித்தை.

மத்தியானத்தில் வெய்யில் எறிக்கிறது. அதையாராவது சொல்லிச் செய்தார்களா? எல்லாம் எப்பவோ நடந்து முடிந்திருக்கின்றன. அதன்படி நடக்கின்றன. எங்கள் கிரகத்தின்படி நாங்கள் இங்கே பிரயாணம் பண்ண வேண்டியிருக்கிறது. எல்லாவற்றையும் நடப்பிக்கிற ஒன்றிருக்கிறது. எங்களுக்கு அந்த வேலையை வைக்கவில்லை, மண்ணை நனைக்கிற தற்கு வைத்ததல்லாது சுட வைக்கவில்லை. இவ்விடத்திற் சோளம் வளரும். நெல்லுவளராது.

கண்ணாடிக்குள் உன்னுடைய முகம் தெரிகிறது. போலக் கடவுளும் மாயை யென்னும் கண்ணாடிக்குள்

பல்விதமாகத் தெரிகிறார். நன்மையும் தீமையும் கலந்திருக்கின்றன. புகைவண்டியினுள் சுகமாகவிருக்கிற தென்றெண்ணிய உடனே ஒரு பக்கத்தில் வெய்யில் சுடும்.

எறிந்த கல்லின் விசையை நடுவே தடுத்தால் அதன் தாக்கம் கூடுதலாகவும், முடிவிலே தடுத்தால் தாக்கம் குறைவாகவும் இருக்கும். நடுவே தடுத்ததன் அதிர்ச்சியின் தாக்கம் போல் ஐரோப்பாவில் யுத்தம் நடக்கிறது. இந்தியாவிலும் அதன் தாக்கம் கொஞ்சம் இருக்கிறது.

நாங்கள் வந்ததுமில்லைப் போவதுமில்லை. அஞ்ஞானிக்குத்தான் பழக்கத்தை விடமுடியாது.

செருப்பையடித்துப் பதனப்படுத்துமாப் போல் ஆன்மாவை பதனப்படுத்த வேண்டும்.

எங்கள் ஊரில் கூவுகிறது போலவே சேவல் இங்கும் கூவுகிறது.

உயிர் உடம்புடன் கூடியிருக்கும்வரை உடம்புக்குத் தக்க அசைவு வேண்டுந்தான். ஆறுதல் என்று நினைக்கிறதுதான் ஆறுதல். தன்னை மறந்த பின் சுருண்டு கொண்டு கிடந்தால் என்ன?

மனம் விடயங்களிற் செல்லாதடங்கியவுடன் ஒரு வெப்பம் தோன்றும். அவ்வெப்பமும் இயற்கையிலுள்ள வெப்பமும் சேர்ந்து ஒரே வெப்பமாய்த் தெரியும். அதனைக் குறைப்பதற்குத்தான் மனத்தை விடயத்தில் சிறிது செல்ல விடுவது ஆகும்.

ஒருவன் ஒன்றால் சலம் கழிக்கிறான். வேறொன்றால் பார்க்கிறான். உலகம் முழுவதும் அது போலாகும். கடவுள் ஒன்றிலே ஒன்றைச் செய்கிறார். மற்றதால் மற்றதைச் செய்கிறார். தானே தோன்றி தானே மறைகிறது. ஆக உள்ளது ஒரு உயிர். ஒரு மனம். எல்லாமாக உள்ள கடவுளை முன்னிலைப்படுத்துகிறார்கள்.

அவனருளால் அவன்றூள் வணங்கி; அருள் எப் போதும் இருக்கிறது. யன்னலைத் திறந்தவுடன் காற்று வீசுகிறது. காற்று முன்பும் இருந்தது. தடுத்திருந்த யன்னலைத் திறந்தவுடன் வீசிற்று. காற்றுப் புதிதாய் வீசியதல்ல. கொஞ்சம் இழக்கிவிட வேண்டும். அதாவது தன்னைப் பரிசுத்தமாய் வைத்திருக்க அருள் வெளிப்படும்.

புத்தகத்தைப் படிப்பதில் என்ன? பிரயாணத்திலே எல்லாவற்றையும் பார்த்து அவதானித்துப் படிக்க வேண்டும்.

எல்லாம் வந்து போகின்றன. நாங்கள் வேறு சாட்சியாக இருக்கிறோம். இதை விவேகத்தால் அறிய முடியாது. அவனருளால் அறிய வேண்டும்.

இட்டபடி நடக்கிறது.

உன் பிதாவின் பெயர் என்ன? - சிவன்.

தான் ஆன்மா என்று நினைத்து ஒழுங்காய்ச் சாதனை பண்ண வேண்டும். அதாவது யானையிலும் என்னிலும் கடவுள் இருக்கிறார். ஆகையால் யானைக்குக் கிட்டப் போகிறதல்ல. கையிலே நெருப்பு இருக்கிறபடியால் நெருப்பைத் தொடுகிறதல்ல. இப்படிப் பழகி வர வர ஆன்மாவும் கடவுளும் இரண்டல்ல என்பது பின்பு விளங்கும்.

பேச்சுப் பேச்சென்னும் பெரும் பூனை வந்தவுடன் கீச்சுக்கீச்சென்னும் கிளி

சாமியென்றிருக்கிறவன் தான் எல்லாரையும் போலவே என்றிருக்க வேண்டும். தான் சாமியென்று நினைத்தானே அவனுக்கு ஈடேற்றமில்லை.

ஒழுக்கம்: ஒன்றையும் அறியவும் தெண்டிக்கக் கூடாது. அறியாமலும் இருக்கத் தெண்டிக்கக்கூடாது.

மூட நம்பிக்கையை விட்டுவிடவேண்டும். பிறரோடு அன்பாயிருக்க வேண்டும். மற்றவனுடைய குற்றத்தை மன்னிக்க வேண்டும். புகை வண்டியில் பிரயாணம் செய்யும்போது தலையை வெளியில் வைக்கப்படாது. பஸ் வண்டியிற் போகும்போது கையை வெளியில் நீட்டினால் அதனை மற்ற பஸ் முறித்து விடும். வருந்திப் பார்க்கக் கூடாது. வருந்தாமற் பார்க்க வேண்டும். சுவரைப் பார்க்கும்போது வருத்தமில்லை. ஆனால் சிங்கத்தைப் பார்க்கும்போது வருத்தம். வேலைக்காரனைத் திருத்துவதற்காக ஏசு வேண்டும். ஆனால் வருத்தாமல் ஏசுவேண்டும். ஆசைகளை எல்லைக்கு அப்பால் வளர்க்கக் கூடாது. மிளகாய் அதிகம் சாப்பிடாமல் அளவுக்குச் சாப்பாட்டைச் சாப்பிடவேண்டும். ஆன்மா உடம்போடு இருக்கிறதை ஒரு யந்திரம் போல் பாவிக்க வேண்டும்.

மெத்தை வீட்டில் ஏறும் பொழுது படிகளிலே கால் வைத்து ஏறவேண்டும். ஆனால் “இயங்கேணியிலேயும் (lift) போகலாம். அது முன்பிறவித் தவத்தினாலே வரவேண்டும்.

ஒருவரோடும் பகையாதே. சிநேகமும் வையாதே. கை எடுக்கிறதற்கு என்றமைக்கப்பட்டது. கண் பார்க்கிறதற்கு என்றமைக்கப்பட்டது. ஒவ்வொன்றும் தனக்கென்றும் அமைக்கப்பட்ட வேலையைச் செய்யவேண்டும். அளவுக்குப் பேசி அளவுக்குச் சாப்பிடவேண்டும்.

என்னைக் கண்டவிடத்தில் உன்னையுங் காணேன். கடவுளையுங் காணேன்.

மரணம் ஒரு வரப்பிரசாதம்.

ஒருவரை விட்டுப் பிரியும்போது கோபமாயும் பிரியக் கூடாது. சந்தோஷமாயும் பிரியக்கூடாது.

கூட வருகிறதைப் பார்க்க வேண்டும்.

யான் என் புலன்களோடு கோபிக்கிறதல்லாது மற்றவர்களோடல்ல.

ஒரு காரியத்தை நீ செய்ய விரும்பினால் அதை நினைத்து விட்டுப் பின் விட்டுவிட வேண்டும். அதன் பின்பு அதைச் செய்யென்று உள்ளுக்குச் சொல்லு மாகில் அதைச் செய்ய வேண்டும். அப்போதுதான் சித்தியாகும். செய்யவோ விடவோ என இருமனப்பட்டால் செய்யக் கூடாது. மனம் இரண்டுபட்டால் செய்யக் கூடாது. மனம் இரண்டுபட்டால் காரியஞ்சித்தியாகாது.

கடவுளை நெடுக நினைக்க முடியாது. ஆனால் தருணம் கிடைத்தவுடன் விடக் கூடாது.

நீ ஆன்மாவென்று உணர்ந்த பின் நீ கடவுள் என்று உணரப்பழக வேண்டுமென்னுங் கேள்வி எழாது.

கடவுள் பெண்ணையும் படைத்து மயக்கத்தையும் படைத்திருக்கிறார். உலகத்தை பெருப்பிக்கிறதில் அவருக்கு விருப்பம்.

ஒருவன் சுத்தப் பிரமச்சாரியாயிருப்பானாகில் அவன் கலியாணம் முடித்தாலென்ன? விட்டாலென்ன? கிணற்றுக்குள்ளே கல்லைப்போட்டால் அது கரையாது.

ஆசை உள்ளவனிடம் கடமைப்படாதே.

ஆசை முற்றாய் அற்றால் உடம்பு நில்லாது.

நீ முகத்தைக் கழுவிப்போட்டுக் கண்ணாடிக்குள் பார்த்தால் முகம் சுத்தமாயிருக்கிறது தெரியும். சேற்றை முகத்திற் பூசிக்கொண்டு பார்த்தால் கண்ணாடிக்குள் சேற்று முகம் தான் தெரியும்.

கடவுளோடு அன்பாயிருக்கிறவர்களுக்கு ஆபத்துக் காலத்தில் அவர் ஒரு உதவியைச் செய்வார்; மறுவேளைகளில் அதைக் கேட்டால் செருப்படிதான் கிடைக்கும்.

பிறரை ஏமாற்றுகிறவன் தன்னைஏமாற்றுகிறான். மனம் இறக்கிறதில்லை. ஆன்மாவில் ஒருங்குகிறது.

உன்னிற் கடவுள் இருந்தும் கண்ணில்லாவிடிற் பார்க்காது. கை முறிந்தால் நீட்டாது. அந்த ஒழுங்கு தப்பாது.

விருப்பம்போல் நடக்கிறதுதான் சமயம்.

சிருஷ்டியில் அணுவும் பிழையாது.

கடவுள் பெரிய கள்ளன். எங்களோடு இருந்து கொண்டு நல்லூருக்குப் போகச் செய்கிறார். எனக்குப் பெரியவனும் இல்லை. சிறியவனும் இல்லை.

மனத்தை அடக்கிப் பழகும்போது ஒரு எண்ணத்தை அடக்க மற்ற எண்ணம் உதிக்கும். அதையும் அடக்க வேறொன்று உதிக்கும். அப்படியே ஒன்றன் பின் ஒன்றாக வந்து கொண்டேயிருக்கும். ஆனால் எல்லா எண்ணங்களையும் வாருங்கள் என்று நினைத்தவுடன் ஒன்றும் வராது.

ஆன்மாவுக்கு நினைப்பு மறப்பில்லை. மாய மனத்துக்குத்தான் அவையுள.

பிறந்தாலும் அதற்குள். இறந்தாலும் அதற்குள் தான்.

நாங்கள் சிவனடியார்; ஒருவரோடொருவர் காட்டும் அன்புதான் பூசை. சகலமும் சிவதொண்டே செய்கின்றன. சந்திர சூரியர் சிவதொண்டு செய்கிறார்கள். நாங்கள் சிவதொண்டு செய்கிறோம். எங்கள் கால் சிவதொண்டு செய்கிறது.

கடவுள் பூவாலும் பேசுவார். நாவாலும் பேசுவார்.

புகழ்ச்சியும் இகழ்ச்சியும் ஓரிடத்திலிருந்தே உற்பத்தியாகின்றன. இவையிரண்டையும் யாம் விட்டிருக்கிறோம்.

கூலிக்குக் குரக்கன் விதைக்க வந்தவர் எல்லைக்கு ஏன் வழக்குப் பேசவேண்டும்?

நாங்கள் நெற்பயிர் போல் வளருகிறோம். தண்ணீர் பாய்ச்சினால் வளரும். தண்ணீர் பாய்ச்சாவிட்டால் காய்ந்து போகும்.

தண்ணீரில் உப்புக் கரைவதுபோல இந்தவுடம்பு எண்பதாவது வயதில் அல்லது நூறாவதுவயதில் அல்லது நூற்றிருபதாவது வயதில் கரைந்து போகிறது. பின்பு காய்ச்சினால் கட்டியாகும்

குற்றம் பார்க்கில் சுற்றம் இல்லை. படம் கூடா தென்றாலும் அதிலே துப்பக்கூடாது.

எங்களுக்கு ஒருகுறையுமில்லை. ஒருகுறையுமில்லை என்று உணராததுதான் ஒருகுறை.

மனிதன் ஆறுதலாகப் பழகவேண்டும்; அதாவது சுறுசுறுப்போடும் ஆறுதலைப் பழகவேண்டும்.

ஒன்றுக்கும் அவசரப்படக்கூடாது. அவசரப்படுகிறவர்களோடு நாங்கள் கூடியிருக்கிறதில்லை.

சும்மா இருக்கிறது ஒரு பெரிய வேலை. சும்மா விருந்தால் பலம் வரும்.

பொருள்களைக் கவனமாகப் பாவித்தாற்றான் அவை எங்களைத் தேடிவரும். அவற்றைப் பக்குவப்படுத்த வேண்டும். இதையே செல்வம் என்பர்.

துன்பம் நீங்கவேண்டுமாயின் கடவுளைத் தொழ வேண்டும்.

கீழே நின்று மேலே பார்க்கும்போது தான் பள்ளம் பிட்டிகள் தோன்றும். மலைக்குமேல் நின்று பார்த்தால் எல்லாம் ஒரே மட்டமாகத் தெரியும். அதுபோல எங்கும் நிறைந்திருக்கும் கடவுளை உணரும் பொழுது அங்கே ஆன்மா இல்லை. எல்லாம் கடவுள் மயமாயிருக்கும்.

கையிலிருக்கும் விரல்களிற் பலவிதமான அசைவுகள் தோற்றிய பின் அந்த விரல்களில் ஒரு மாற்றமுமில்லை. எல்லாம் படக் காட்சி போலிருக்கின்றன. எல்லாம் கடவுள் மயமாக விருக்கின்றன.

கடவுள் மயமாயிருக்கும் தன்மையை உணரும் பொழுது அதனை விபரிக்கமுடியாது. அப்படி விபரிக்க எத்தனித்தால் ஒரு கீறு கீறியது போலிருக்கும். அதிலிருந்து சங்கற்பம் முளைகொள்ளும்.

இரவிலே படுக்கும்பொழுது மனத்தில் ஒரு எண்ணமும் இல்லாமல் இருக்கவேண்டும். மனத்தில் எண்ணங்கள் எழுமாயின் எழுந்திருந்து வரும் எண்ணங்களை நினைத்து முடித்தபின் மறுபடி படுக்கவேண்டும். நித்திரைக்குப் போகும்போது மறுநாட்காலையில் சிந்திக்கலாமென எண்ணங்களை நீக்கிவிடவேண்டும்.

* * * * *

பிறருக்கு நன்மை செய்ய விரும்புகிறவன் தன் நன்மையை விரும்பியே செய்கிறான். அடிப்படை நோக்கம் தன் நன்மையே.

ஒரு அருள் மொழியினாலே கன்ம வினைகள் ஓடும்.

உண்மையை அநுபூதியில் பெற்றால் ஒழுங்கு ஒழுங்கினம் ஆதியாய் துவந்துவங்களை நீ அறியாய்.

உடல் முடமாயினும் அறிவு முடம் இல்லா திருப்பவனே அழகன்.

ஒருவனிடத்தில் ஒழுக்கம், அறிவு, சேவையுணர்ச்சி ஆதியன இருந்தால் திருவருள் நிற்கும்.

கற்பு என்பது பதியைப் பற்றிநிற்கும் விரதம். ஆண் பெண் இருபாலார்க்கும் உண்டு.

பதவிக்கு ஆசைப்படுகிறவன் கடமை செய்ய மாட்டான்.

V

ஓர் அரச மரத்தைச் சுட்டிக் காட்டி ஓர் அரிய உபதேசஞ் செய்தனர்:- பார்! எவ்விதம் ஒரு விதை மரமாய், கொம்பாய், கிளையாய், இலையாய், பூவாய், காயாய், காட்சி தந்து மிளிக்கின்றதோ அவ்வாறுதான் பிரம்மமாகிய வித்து உலகாய், உயிராய், உடலாய், சந்திரனாய், சூரியனாய், பஞ்சபூதியமாய், ஆணாய், பெண்ணாய், பரமாத்மாவாய், எல்லாமாய் விளங்குகின்றது. ஒரு பொருள்தான் உலகுயிர் பரமாய் ஒளிக்கின்றது. பேதத்துள் ஒருமையைக் காண்பதுதான் அறிவு.

இறைவனிடத்திலேயே எல்லாந் தோன்றி, எல்லாம் நிலைபெற்று, எல்லாம் ஒடுங்குகின்றன, ஆகையால் யாதொரு பொல்லாப்புமில்லை.

இறைவனை நாம் புதிதாய்க் கூடுவதில்லை. இறைவன் என்றும் ஆன்மாவோடு கூடியேயிருக்கிறான். அவன் எம்மை ஒரு காலத்திலும் பிரிந்திருந்ததுமில்லை. பிரியப்போவதுமில்லை.

தான் வேறு இறைவன் வேறு என்னும் மயக்க உணர்வை விட்டு தான் என ஒரு முதலில்லை. இறைவன் தான் இருக்கிறான். அவனே சர்வ சீவர்களாயும், உலகாயும், உயிராயும், பரமாத்மாவாயும் நடனஞ் செய்கிறான் என்றெண்ணுவார்களாக.

உண்மையுணர்ந்த பெரியோர்களையும் பிராரத்துவ வாசனை வாட்டு மன்றோ! ஒரொருகால் பிரபஞ்சப் பொருள்கள் மீது மனம் சென்று இடருறவும் நேரிடும்.

விருப்பு வெறுப்பைவிடு. இகழ்ச்சியையும் புகழ்ச்சியையும் சமமாகப்பார். ஓடும் புளியம்பழமும் போலவும் தாமரை இலையில் நீர் போலவும் வாழ். வீடுபேறு சித்திக்கும்.

இறைவனுடைய நாமமாகிய பஞ்சாக்கர செபத்
தைச் செய். பூரணநிலை அடைவாய்.

ஆன்மா ஆவதுமில்லை; அழிவதுமில்லை. இருந்த
படியே இருக்கின்றது. இறைவனை வாழ்த்தி வணங்கி
இவ்வுண்மையை அறிகுதி நீ.

என்செயல் என்பது அறியாமை; அவன் செயல்
என்பது ஞானம்.

இறைவன் வேறு, நான்வேறு என்பது அறியாமை.
இறைவன்தான் இருக்கிறான். நான் என்பதில்லை என
அறிவதே ஞானம்.

இறைவன் வேறு, குரு வேறு, தான் வேறு என்பது
அறியாமை. இறைவனும் குருவும் தானும் ஒன்று என்
பதை அறிவதே ஞானம்.

தன்னைத் தன்னாலறிந்து தானே தானாயிரு. இதுவே
திருவடி. இதுவே வீடு.

கடவுள் பகாப்பதம். மனிதன் பகுபதம்.

போவதும் வருவதுமில்லை. போவதும் வருவதும்
உண்டு. இந்த வினோதத்தை அறிய வேண்டும்.

கடவுளைக் கண்டவர்களில்லை. கடவுள் எல்லாமாய்
இருக்கிறார். எல்லோருந் தவஞ்செய்கிறார்கள்.

சைவத்தில் எல்லாவிதமான வழிபாடுகளுக்கும் இட
முண்டு- ஒவ்வொரு ஆத்மாவும் தனது இயல்புக்கேற்ற
படி வழிபாடு செய்யலாம்.

வித்தியாசங்கள் இருந்தே தீரும். ஆனால் அவற்
ரால் தாக்குப்படாமலிருக்கலாம்.

எனக்கும் உனக்கும் வயது ஒன்று. இந்தக்
கணக்கை அறிந்தால் எல்லாந் தெரியும்.

மாசு என்பது, யாவும் கடவுளின் செயல், என்பதை
மறத்தல்.

VI

இப்பகுதி முழுவதும் ஆங்கில மூலத்திலிருந்து தமிழாக்கஞ் செய்யப்பட்டது.

ஆதியில் அச்சொல் இருந்தது. அச்சொல் இறை வனிடம் இருந்தது. அச்சொல்லே இறைவன்". இதுவே எல்லாச் சமயங்களினதும் அடிப்படையாகும்.

மனிதன் மன அறிவிற்கு அப்பாற்பட்டவன்.

நீ உனது உடம்பிற்குத் திருமணஞ் செய்யப் பட்டுள்ளாய். எனவே உடலே உனது மனைவி.

நான் உனக்கு ஒரு உடை தருகிறேன். உடலே மிகச்சிறந்த உடை.

பலவற்றுள் ஒன்று; ஒன்றினுட் பல.

ஆட்டுக்குட்டியாய் அமைந்து அங்குமிங்கும் அலை யாதே. இருந்து தியானித்துச் சிங்கம் போல் கர்ச்சனை செய். என்னைப் பற்றி எனக்கே நான் இதனைச் சொல்கிறேன். இதை நான் உனக்குச் சொல்ல வியில்லை. நீ நான் சொல்வதைக் கேட்கவியில்லை.

நானே நீயும்; நீயே நானும்.

உலகில் சந்நியாசி எவருமே இல்லை. நானே சந்நியாசி.

உன்னைக் காணவைப்பதை நீ காணமுடியாது.

நீ மலையின் அடிவாரத்தில் நிற்கிறாய். அடிவாரத்தில் உள்ள மனிதனும் உச்சியில் உள்ள மனிதனும் ஒருவரே.

குழந்தை போல் இரு.

என்னைப் பற்றிப் பேசாதே.

நான் எல்லாமாய் ஓரிடத்தில் இருக்கமுடியாது. ஆதலின் ஒருவர் காலை எடுக்கிறார், ஒருவர் கண்ணை, ஒருவர் கையை - அவ்விதமே.

நீ உன்னிடத்தில் இரு. உன்னிடத்தில் வேலை செய்.

நீ வேலை செய்யவேண்டும். ஏதாவது ஒருவேலையைச் செய். சோம்பியிராதே. (தன்னை யே காட்டி) மாபெரும் தொழிற்பாடு. உனது தருமத்தைச் செய்.

உன் வல்லமைக்கேற்ப வேலை செய். பத்துக் கலன்கள் - பத்துக் கலன் கொள்வலு.

தத்துவங்கள், கொள்கைகள் எனப் பல உள. அவற்றைப் பற்றி நீ மனங்கலங்காதே.

நாவை நீ காத்துக்கொள். அற்றேல் உனக்குத் தீங்கு நேரும்.

பேசாதிரு. ஆனால் சில சமயங்களில் பேசு - இயல்பாகப் பேசு.

விளங்கிக் கொள்வதற்கு முன் விளம்பாதே.

சும்மா, அமைதியாய் இரு. சுவாமி உன்னுடன் பேசுவார். எல்லாருள் சுவாமியே.

நாரை ஒன்றுஞ் செய்யாதிருக்கும். ஆனால் உணவைக் கண்டவுடன் உடனே விழிப்பாகிச் சடுதியாக இரையில் பாய்கிறது. அதைப் போன்றிரு.

ஏதாவது ஒரு வேலை செய். நீ வேலை செய்வதில்லை. அதுவே செய்கிறது. செய்வதற்கு அதிகம் உண்டு.

நான் முழு உலகமும் ஆகும்.

நான் எல்லோருள்ளும் இருக்கிறேன். எல்லா வடிவங்களும் என்னுடையனவே.

நூல்களை வாசியாதே - அது உன்னுள் உளது.

நீ செய்வதற்கு வேலையுண்டு. அந்த வேலையைச் செய்.

ஆதியில் அச்சொல் இருந்தது. அச்சொல் இறைவனிடம் இருந்தது. அச்சொல் இறைவனாகும். அச்சொல் "ஓம்" ஆகும். 'ஆமென்' என்பதும் அதுவே.

எல்லாம் தீமைக்கே என்றும் இராதே. எல்லாம் நன்மைக்கே என்றும் இராதே. நடுவழியில் நட.

எழுந்த மானத்தில் பேசாதே.

உணரவேண்டும் என்ற எண்ணத்தை விட்டுவிடு. உணர்வதற்கு ஒன்றுமில்லை.

நீ உணரமுடியாது. நான் உணரமுடியாது. நீ எனவும் இல்லை. நான் எனவும் இல்லை.

நீ உண்மையை அறியமுடியாது. அந்த எண்ணத்தை அகற்ற வேண்டும். உண்மை உளது. முழுவதும் உண்மையே. 'நான் உள்ளேன்' என்பதே உண்மை.

'அறியவேண்டும்' என்ற இந்த எண்ணமும் ஒப்படைக்கப்படவேண்டும்.

நீ எல்லாவற்றையும் ஒப்படைக்கவேண்டும். நான், நீ அவன் என்பவை ஒப்படைக்கப்பட வேண்டும். அதற்கப்பால் போக வேண்டும்.

நீ கைலயங்கிரி ஏறுகின்றாய். நீ போராட வேண்டும். முழுவழியும் போராட்டமே. முழு நேரமும் போராட்டமே.

விரும்பியபடி செல். சும்மா விளையாடு. எல்லாம் விளையாட்டே. இறைவனும் விளையாட்டே.

“காலஞ் குறுகியது. விஷயம் விசாலமானது.”

நீயே வேலை செய்ய வேண்டும். நீயே அதைச் செய்ய முடியும்.

வினையாடித்திரி—இங்கும் அங்குந் திரி. முழு உலகமுமே வினையாட்டு.

உன் வேலையைச் செய். எல்லோரும் வேலை செய்கின்றனர். மரங்கள் வேலை செய்கின்றன. (அன்பன்—மரங்கள் தங்கள் தொழில்களை நிறைவுறச் செய்கின்றன. ஆனால் மனிதன் செய்வதில்லையே) எல்லாம் பயன் தருகின்றன. நான் பயன் தருகின்றேன். நீ பயன் தருகிறாய். எல்லோரும் வேலை செய்கிறார்கள். நீ இப்போது வேலை செய்கிறாய். வேலை சுயதர்மமாகும்—உனக்குகந்த வழியில்.

நானே வெளிக் கொணர்தல். நானே நிலைத்தல், நானே அழிதல். இவையெல்லாம் பிரமத்தில் உள்ளன. பிரமமும் நானே.

உச்சியில் அங்கே ஒன்றுமில்லை. ஆதலின் நீ சற்றுக்கீழே இறங்க வேண்டும். அப்போது களிப்படையலாம்.

அதிகம் உண்ணாதே. சிறிதளவு சாப்பிடு. சிறிதளவு வாசி. சிறிதளவு வேலை செய்.

வயிறு அரைவாசியே நிரம்ப வேண்டும்—அதில் அரைப்பங்கு உணவு, அரைப்பங்கு நீர், மிகுதி அரைப்பங்கு வெறுமனே இருத்தல் வேண்டும்.

நீ வாசிப்பதைக் காட்டாதே.

உண்மையைக் காண். காணும்வரை உட்கார்ந்து கொள்.

உண்மையிலிருந்து உண்மைக்கு உயர்ந்து செல்கிறோம்.

தொடக்கத்திலே செவிமடு, பின்பு விசாரஞ் செய், அதன்பின் விளங்கிக் கொள்.

கடவுள் என்பது மயக்கம்.—எல்லாம் மயக்கமே. ஒன்றும் சொல்ல வேண்டியதில்லை. சும்மா இரு. அது போதும்.

ஒன்றுமேயில்லை. நீ ஏதுமில்லை, நான் ஏதுமில்லை. கடவுள் ஏதுமில்லை.

ஏதும் மாறுவதில்லை. ஆனால் மாற்றமிருக்கிறது.

அறிவேன் என்பான் அறியாதவனே யாவான். ஒரு வரும் அறியார்; எவரும் எப்போதாவது அறிந்ததில்லை.

உனது உயர்வான ஆன்மா உன்னை வழி நடத்துவதாக.

எவர் மொழிக்கும் ஆணையுரிமை அளிக்காதே. அதைப் பேசவிடு; உன் உள்ளத்தில் உள்ளதை மற்றவர்களுக்கு வெளியாகச் சொல்.

நான் அறியேன், நீ ஏன் அறிய விரும்புகிறாய்? நீ இருக்கிற மாதிரியே இரு.

பூமி எனது தாய். சூரியன் எனது தந்தை. நான் மகனாவேன்.

ஒரு தெய்வம் தான் உண்டு. ஆனால் அவர் மூன்று மூர்த்தங்களை உடையர்—பிரமா, விஷ்ணு, ருத்திரன்—படைத்தல், காத்தல், அழித்தல். இதுதான் முழு உலகமும்.

உலகம் எங்கணும் எனது செய்தியை எடுத்துச் செல்லவும்—ஒன்றே தெய்வம், ஒருவனே மனிதன், ஒன்றே குலம்.

உள்ளே ஒன்றும் இல்லை. கடவுள் ஏதுமில்லை.

ஒருவரையும் நம்பாதே, மக்கள் பேசுவார்கள், சித்திகள் (அபூர்வ சக்திகள்) காட்டுவார்கள், நம்பாதே. உன்னையே நம்பிநில்.

உனக்குத் தெரியாதிருந்தால் நீ தூயவன். அறியாதிருத்தல் தூய்மை. அப்போது நீ தாழ்மை உள்ளவன். உனக்குத் தெரிந்தால், நீ தூயவனல்ல

உன்னை உன்னால் அறி.

ஆதியாயிருந்த நித்தியமானசொல் "ஓம்" ஆகும்.

செயற்படு. ஆனால் செயலின் பலன்களைப் பற்றிக் கவனியாதே.

உலகிலுள்ள ஒருவன் நீயே. அதை அறிந்து மனிதனாக இரு. முழு உலகும் நீயே—எல்லாம் உன்னுள்ளே.

வழிபாடு விழிப்புணர்வாகும்.

யாரும் அறியார்—நான் அறியேன்—அது விபரிக்க முடியாதது, சொல்லொணாதது.

நான் ஏதும் பேசுவதில்லை.

சலனமற்ற தடாகத்தைப் போல் மனம் பூரண அமைதியாயிருத்தல் வேண்டும்.

கிறிஸ்து எல்லையற்றவரல்லர். நானும் எல்லையற்றவனல்லேன். ஒருவன் பேசினால், செயற்பட்டால் அவன் எல்லையினனானவன்.

முதல் கீழ்ப்படி, பின்பு கட்டளையிடு, உனக்கே நீ கீழ்ப்படி.

எதனாலும் எவராலும் நீ பந்தப்படாதே. நீ சுதந்தரமாயிரு.

உலகம் முழுவதும் உன்னைக் கவனமாகப் பேணும். நான் உன்மேல் கோபித்தால் நான் உன்னைப் பேணுகிறேன்.

உனக்கே நீ பொறுப்பாளி. உனக்காக நீ வேலை செய்ய வேண்டும்.

பிறருக்குக் கொடு - பற்றின்றி. பிறருக்குதவி செய் - ஆனால் பற்றின்றி.

நீ பேசவேண்டியதில்லை. மௌனமாயிரு.

நீ ஒன்றும் செய்யவேண்டியதில்லை. சும்மா அது வாய் இரு.

பசியாயிருந்தாலன்றிப் பிறரிடமிருந்து உணவோ, பானமோ ஏற்காதே. பசியாயிருந்தால் கற்களையும் சாப்பிடலாம்.

கடவுள் வந்து தந்தாலும் ஏற்காதே.

பிறருக்குக் கொடுத்தால் அவதானத்தோடு கொடு.

மனத்தைக் கட்டுப்படுத்தினால் சில வல்லமைகளைப் பெறலாம். அது செப்படி வித்தையே. அவற்றை உபயோகிப்பது மிகக் கூடாது. மற்றவர் எண்ணங்களை அறிய முடியும். அதை உபயோகிப்பது கூடாது.

என்னைப் பின்பற்றாதே. எவரையும் பின்பற்றாதே. உன்னையே பின்பற்று.

பாசாங்கு செய்தல் மிகச் சுலபம்.

விளங்கிக்கொள்ளும் வரை நீ மிகவும் கவனமாயிருத்தல்வேண்டும். ஒவ்வொரு அடியும் கவனமாக எடுத்து வைத்தல் வேண்டும்.

உன்னை நீ நாடோறும் சோதித்துக் கொள். அதுவே முதற்படி. முதற்படி, இரண்டாவது படி, மூன்றாவது படி - இவ்வண்ணம் உச்சி அடையும் வரை.

உனக்கு விளங்கிவிட்டால், நீ விரும்பியதைச் செய்யலாம். ஆடலாம்.

எல்லாம் ஆன்ம இயக்கமே. எல்லா அசைவும், எல்லா மாற்றமும் ஆன்ம இயக்கமே.

பிறரிடமிருந்து எதனையும் பெற்றுக் கொள்ளாதே. உன்னையே நம்பி இரு. மற்றவர்களில் தங்கி இராதே.

பெரிய 'சுவாமி'யாக வருவது மிகச் சலபம். அப்போது உன்பாடு தொலைந்தது.

உன்னை மட்டுப்படுத்திக் கொள். எல்லை கடவாதே; (எல்லையென்பது என்ன?) அளவிற்கதிக உணவு சாப்பிடாதிருத்தல் முதலாயின.

உலகம் உண்டு. உலகம் இல்லை.

நீ தனியன்—நண்பருமில்லை. பகைவருமில்லை.

வாளி நீரில் தக்கைகள் போல் யாவரும் மேல் வரப் போராடுகின்றனர்.

கிறிஸ்து உன்னை ஏமாற்றுகிறார். புத்தர் உன்னை ஏமாற்றுகிறார். நான் உன்னை ஏமாற்றுகிறேன். பேசினால் பொய்யாகும். அது பேசுவொண்ணாதது.

கருமஞ் செய்யத் தீர்மானிப்பதற்கு முன் நன்றாகச் சிந்திப்பாயாக. கருமத்தில் மூன்று கூறுகள் உள. ஆக்கம். அழிவு. பயன். செயற்படுமுன் தன்மையைச் சீர்தூக்கி அளந்து கொள்.

நீ ஏதாவது அறியவேண்டுமாயின் ஆட்களைச் சந்தி— அவர்கள் சொல்லுவார்கள்.

நான் தெய்வத்தை எங்கும் காண்கிறேன். நான் எவ்விடத்தும் வணங்குகின்றேன். எல்லோருந் தெய்வமே. நான் அறியேனாகையால் இவ்வண்ணஞ் சொல்ல முடியும்.

எல்லாம் பிரமம்—இது பக்தி.

உனக்கு ஆற்றல்கள் தேவையில்லை. ஆற்றல்கள் தாமாகவே வரும்,

பக்தி சிரத்தையுடன் உண்மையை நாடுவோன் பசி, தாகம், இளைப்பு, மற்றவர்களால் ஏற்படும் தீங்கு ஆகிய யாவற்றையும் சகித்துக் கொள்வான்.

புத்தர் போதிக்கவேண்டும் என்ற ஆசையை வைத்திருந்தார். ஆதலின் அவர் கீழிறங்கி இடர்ப்பட்டு உபதேசித்துத் தனதாசையை நிறைவேற்றிய தும் மேலே ஏறி அதற்கப்பாலும் போனார். கிறீஸ்து வும் வந்தார். கஷ்டப்படவேண்டும் என்ற எண்ணம் வைத்திருந்தார். ஆதலின் பாடுபட்டுப் பின் மேற் சென்றார். ஆனால் மக்கள் உள்ளபடியே இருக்கிறார்கள். போதிப்பதில் உபயோகமில்லை. சும்மா இரு.

காண்டாமிருகம் * போல் இரு.

ஏன் அறிய விரும்புகிறாய்? நான் அறியேன். நானும் மற்றவர்கள் போலவே. அவர்கள் எல்லோரும் அனுபூதிமான்களே. ஆனால் அவர்களுக்கு அது தெரியாது. அந்தச் சிறு வித்தியாசம் மட்டுமே உள்ளது.

இறைவனை எங்கும் காண். இதுசாதனை; முதலில் புத்தி நுட்பத்தினால் இதைச் செய். பின்பு நீ அறிவாய்.

எல்லாம் விளையாட்டு. உலகம் ஓர் விளையாட்டரங்கு. உலகு முழுவதும் ஓர் நாடகசாலை,

கணத்திற் செயற்படு. கட்டளைகள் கணத்திற்குக் கணம் வருகின்றன. இங்கே வா. அங்கே போ.....—

கிறீஸ்து, புத்தர் வந்தார்கள். பின்பு தங்கள் உடல் களை விட்டுச் சென்றார்கள். நானும் நீயும் அவ்வண்ணமே செய்தல் வேண்டும். அதில் ஒன்றுமில்லை. ஆனால் (தேகத்திற்குப்) போதிய அளவு கொடுத்தல் வேண்டும்.

நடுப்பாதை:— புத்தர் போதித்தது.

அதிகம் உணவு உட்கொள்ளாதே. அதிக வேலை செய்யாதே, அதிக நித்திரை செய்யாதே.

* தனியாக வாழும். இனத்துடன் வாழும் இயல்பு இல்லாதது.

மற்றவர்களுக்குச் செவி சாயக்காதே. நீ உன் வழியே செல். உன் மனச்சாட்சியைப் பின்பற்று.

எதை நீ எண்ணுகின்றாயோ அது நீ ஆகியாய். இறைவனை நினைத்தால் இறைவனாவாய். உணவை நினைத்தால் உணவாவாய். எல்லாம் உன்னண்டைவரும். சும்மா இறைவனை வணங்கு. உனக்குத் தேவையான வற்றிற்குக் கட்டளையிடு. அறியவேண்டிய தேவையில்லை.

உன்னை எங்கும் காண். நீயே உலகம் முழுவதும்.

உன் கண்கள் எங்கும் உள்ளன. உன் செவிகள் எங்கும் உள்ளன. உன் வாய்கள் எங்கும் உள்ளன.

ஓம் தத் சத் ஓம். தத் என்பது அது. சத் என்பது உள்ளது. ஓம் என்பது அது.

சாத்திரங்கூற முயற்சிக்காதே—ஒரு உபயோகமும் இல்லை. ஒருவன் எப்போது இறக்கப்போகிறான் என்பதை அறிய முடியும். நீ அறியாய். கடவுள் பேசுவார்.

நான் எப்போதும் உன்னுடன் இருக்கிறேன். நீ தெய்வம்; தெய்வம் உன்னுடன் இருக்கிறது.

உன் கண்கள் தெய்வம். உன் கால்கள் தெய்வம். உன் கைகள் தெய்வம். உன் பேச்சுத் தெய்வம். உன் மலமுந் தெய்வம்.

நீ கடவுள். ஆனால் அதை நீ அறியாய். நீ அறிய வேண்டியதில்லை. நீ கடவுளே. கடவுளை உணர். அப்போது எல்லாம் உன் ஆணையின் கீழ்.

நான் அலைகள். நான் சமுத்திரம், நாம் எல்லோரும் அலைகளே. பெரிய அலை, சிறிய அலை என்றில்லை. அலைகளுக்கு சமுத்திரமும் ஒன்றே. நீ சமுத்திரத்தினுள் மூழ்க வேண்டும்.

ஒரு சந்நியாசி எதிர் நோக்க வேண்டிய இரு மயக் கங்கள் உண்டு. சனமருள் (மக்களின் நன் மதிப்பு) சாத்திரமருள் (புத்தகங்கள், சமயநூல்கள் போன்றவை)

நீ தெய்வம், நான் தெய்வம். ஒன்றேயொன்று மட்டுமே—பிரிவில்லை. உன்னிலிருந்து என்னைப் பிரிக்க முடியாது.

சும்மா உன் வழியே செல். அஞ்சுவதற்கு ஒன்று மில்லை.

உனக்கு ஒன்றுந் தேவையில்லை யென்றால் எல்லாம் வரும். ஒன்றை நிராகரித்தால் அது வந்து சேரும்.

அகம் பிரமாஸ்மி; நீ கடவுள். ஒவ்வொருவரும் நீ. நீ எங்குமுள்ளாய். இதை அறி. இது சாதனை.

எண்ணிறந்த பிறவிகள் வரட்டும். நீ மெதுவாகச் செல். அவசரம், துன்பம், கவலை தேவையில்லை.

கடவுளிடமிருந்து ஒரு வரமுங் கேளாதே. நீ கடவுளுக்குக் கட்டளையிடு.

“இறைவனே! நான் ஒன்றும் அறியேன். தேவரீர் எண்ணமே நிறைவேறும். அருளினை எனக்கு அருளுவீராக” என்று சொல்லு. அது இல்லாது நீ ஒன்றுஞ் செய்ய இயலாது.

பலவீனனாய் இராதே. நீ எல்லோருக்கும் கட்டளையிடலாம். உள்ளிருந்து உலகம் முழுவதற்குமே கட்டளையிடலாம். உலகம் முழுவதும் உன் ஆணையின் கீழ் வரும். நீ கடவுளுக்கும் எல்லாத் தேவர்களுக்கும் கட்டளையிடலாம்.

தேகம் அழியும். கிறீஸ்து வந்தார். அவர் தேகம் மறைந்தது. அவர் மறையச் சொன்னார். நீ தேகத்தை மறையும்படி சொல்.

மக்கள் கெட்ட காரியங்களைச் செய்தால் நிந்திக் காதே. சும்மா அவதானி. ஆனால் நீ கெட்டதைச் செய்யாதே. சும்மா பார்.

நான் போதிப்பதில்லை. யாரும் என்னிடம் வந்தால் நான் ஒன்றும் சொல்வதில்லை. நான் சாத்திரம் கூறுவதில்லை. அப்படியானது ஒன்றும் செய்வதில்லை. ஆனால் ஒருவன் பக்தி மரியாதையுடன் வந்தால் நான் ஏதாவது சொல்லக் கூடும்.

எல்லாச் சமயங்களும் உண்மையைக் கூறுகின்றன. நீ இங்கிருந்து பெறலாம். அங்கிருந்து பெறலாம். அவையெல்லாம் ஒன்றே.

ஒருவரையும் நம்பாதே. கடவுளை நம்பாதே. உன்னையே நீ நம்பு.

நீ அறியவேண்டியதில்லை. கடவுள் உன்னாடாகச் செயற் பட்டும்.

உன்னை உன்னை அறி—அதுதான் புத்தமதம்.

உண்மையைக் காண்—அதில் ஒன்றுமில்லை.

நான் மூன்று நாட்களில் கைலயங்கிரி ஏறினேன் அங்கே ஒன்றுமில்லை. சூரியன் இல்லை, சந்திரன் இல்லை பின் கீழ் இறங்கியதும் தர்மம், அதர்மம் மற்றெல்லாம் உண்டு.

உனது சமயத்திற்குப் புறம்பே செல்லாதே. அதனுள் எல்லாம் உண்டு.

சத் சித் ஆனந்தம். அது யாவும் ஒன்று. சச்சி. தானந்தம். சத் என்பது உள்ளது. சித் என்பது சர்வ வியாபகம். பிரகாசம். சூரியனிலிருப்பது போல் ஒளி; எல்லாம் அறிவது. ஆனந்தம் என்பது பேரின்பம். அவை மூன்று; ஆனால் அவை ஒன்று. அதே உளது சுபாவம்.

“ஓம்” எல்லாவற்றையும் உள்ளடக்குகின்றது. தத் என்பது சித்-அது.

பிரசங்கங்களுக்குப் போகாதே. நீ எல்லாவற்றையும் உன்னுள் அறிவாய் - அது யாவும் உன்னிடம் உள்ளது.

மக்கள் வல்லமை பற்றிக் கதைப்பார்கள். சித்திகள் என்பார்கள். செவி கொடுக்காதே.

நான் எல்லாரினதும் சேவகன். ஆனால் அதை நான் காட்டிக் கொள்வதில்லை

இழப்பதும் ஒன்றுமில்லை. ஆதாயமாக்கிக் கொள்வதும் ஒன்றும் இல்லை. நாங்கள் எங்ஙனம் நட்டத்தைப்பற்றி அல்லது நயத்தைப்பற்றிப் பேசமுடியும்? அது எல்லாமாய் எங்குமாய் இருக்கிறது. ஆதலின் நயம் நட்டம் எவ்விதம் இருக்கமுடியும். வருவதும் போவதும் ஏது. கடந்தகாலம் வருங்காலம் ஏது.

ஓம் தத் சத் ஓம். தத் என்பது கடவுள். சத் உள்ளது. சித் என்பது வெளிச்சம். எங்கும் இருப்பதனால் சர்வவியாபகம். ஓம் எல்லாமாகும் (அன்பன்: ஏன் ‘ஓம்’ இருமுறை கூறப்பட்டிருக்கிறது) அது எல்லாம் ஆதலின்.

உணவு உட்கொண்டு மலமாக வெளியேற்றுதல் போல் விடயங்களை உள்ளெடுத்து வெளியே விடலாம்.

உன்னுள் ஆத்மா பேசட்டும். ஏதாவது செய்ய முன் நின்றுபார். பின்பு நீ செய்யலாம்.

உனக்கொன்றும் வேண்டியதில்லை. விடயங்கள் வரட்டும், உன்பாட்டில் செல். உன்வேலையைச் செய்.

நீ சாட்சி, சும்மா இரு. சும்மா பார்த்துக் கொள்.

எழுவாய், பயனிலை, செயப்படுபொருள் இல்லாத வசனமுண்டு. அதைக் கண்டு பிடி. அப்போது நீ, உச்சியில் நிற்பாய். கைலயங்கிரியில்.

யாவரையும் நண்பர்களாகக் காண். எல்லோரும் உனது நண்பர்களே. எல்லோரும் உனது பகைவர்களே.

வேறொருவர் சொல்வதைச் செவிக்கு எடுக்காதே; தெய்வங்கள் வந்தால் வணக்கஞ் செலுத்து. ஆனால் அவர்கள் சொல்வதைக் கேளாதே. உன்னையே கேள். கடவுள் உன்னுடன் பேசுவார்.

ஒருவருக்கும் அகப்படாதே. நீ பேசவேண்டிய தேவையில்லை.

மக்களை வேறுபடுத்தாதே (வித்தியாசம் காட்டி அல்லது விசேஷ கவனம் செலுத்தி). எல்லாரையும் ஒன்றாகப் பார்—உன்னைப் போல யாவரையும் பார்.

உன்னில் நீ ஐயுருதே.

ஓம் என்பது கடவுள். அது கடவுளல்ல.

(ஒரு சொல்லால் பன்றி ஒன்றினைக் கொன்ற ஒரு முஸ்லீம் பக்கிரியின் கதையைச் சுவாமி கூறினார்) எல்லாம் செப்படி வித்தை. நீ தூயவனாயிருந்தால் இவை வேண்டியதில்லை.

உன்னிலேயே நீ நில். இயற்கையையும் இலௌகீகப் பொருள்களையும் விட்டுவிடு.

எல்லா இடமும் கடவுளைக் கண்டு ஆனந்தத்தைக் காண்.

எல்லாவற்றையும் உள்ளே பூட்டிவை.

பல வழிகள் உண்டு. எல்லாச் சமயங்களும் வெவ்வேறு வழிகளைக் காட்டுகின்றன. நீ உன்னுடைய சொந்த வழியில் தான் செல்லவேண்டும். உனக்கு ஒருவரும் ஒன்றும் சொல்லமுடியாது.

நீ உன்னுடைய வேலையைச் செய். நான் எவரினதும் ஆசான் அல்லன். நான் எனக்கு மட்டும் ஆசான். ஒவ்வொருவரும் தத்தமக்கே ஆசான். தன்னிலிருக்

கும் ஆசானை உள்ளிலிருந்து காணல் வேண்டும். இதுவே இரகசியம்.

எல்லோரும் எனது ஆசான்களாகும். நான் எல்லோரிடமிருந்தும் கற்கிறேன். நான் ஒவ்வொரு வரிடமிருந்தும் எனக்குத் தேவையானதை எடுத்து மேலும் செல்கிறேன். மற்றவர்களும் அவ்வாறே; நீ இதனை அனுபவத்தில் அறிய வேண்டும். அப்போது உண்மையை அறிவாய்.

நீ மற்றவர்களை நேசிக்க முடியாது—நீ உன்னையே நேசிக்கலாம்.

'ஓம்' என்பதில் எல்லாமுண்டு. 'ஓம்' எல்லாமாகும். 'ஓம்' எல்லா இடமும் உள்ளது—ஒளியைப் போன்று. சித்.

விளைவுகளைப் பற்றிக் கவலை கொள்ளாதே.

உனக்கு வல்லமைகளோ சித்திகளோ தேவையில்லை. உனக்கு வல்லமை தேவையில்லை. நீ உண்மையைக் காண விரும்புகிறாய்.

கண்கள், காதுகள், வாய் இவற்றை மூடிச் சும்மா இரு. எல்லாத் தேவர்களும் தெய்வங்களும் உன்னிடம் வருவார்கள்.

நீ கடவுள். கடவுள் உன் கண்களால் பார்க்கிறார், உன் செவிகளால் கேட்கிறார், உன் வாயால் பேசுகிறார்.

கடவுளையோ தேவர்களையோ உள்ளே விடாதே—ஒருவரையும் விடாதே.

நான் என்ன எண்ணினேன்? அதை நீ அறியலாம். ஆனால் அப்படி அறிய முயலுதல் நன்றல்ல.

ஒருவன் வந்து உன்னைப் புகழலாம். அல்லது ஒருவன் வந்து உன்னை இகழலாம். அதனால் பாதிக்கப்படாதே. நீ சாட்சியே.

ஒருவன் செல்லும் மார்க்கத்தில் வில்லங்கங்கள் வர வேண்டும். அவை வரப்பிரசாதமே.

நண்பர்களை வைத்துக் கொள்ளாதே. எல்லோரும் உனது நண்பர்களே. ஆனால் நண்பர்களாக வைத்துக் கொள்ளாதே.

எல்லாவற்றிலும் ஈசனைக் காண் — எல்லா மக்களிலும் நீ அவ்விதம் செய்தல் வேண்டும்.

‘நின் விருப்பமே நடைபெறும்’; ஒம் என்பதும் அதுவே.

உலகம் முழுவதிலும் ஒருமனிதனே உளன். கடவுள் ஒருவனே. வேறொன்றும் இல்லை; அவர் எங்குமுள்ளார்.

ஒரு கடவுள் — ஒன்றிற் பல.

எல்லாவற்றையும் உட்கொண்டு விழுங்கிய பின் உமிழ்ந்துவிடு.

தேகமே உனது மனைவி; நீ ஆன்மா. நீ திருமணம் செய்யவேண்டும். (சுவாமி வாயைத் திறந்து முடிஞர்) சொற்களே பிள்ளைகள்.

நீ அப்பாற் செல்ல விரும்பினால் எல்லாவற்றையும் இழப்பாய். ஒரு வேலையுமில்லை. நீ, நான், கடவுள் ஒன்றுமே இல்லை.

ஒன்றிலிருந்து பல தோன்றுகின்றன, ஆனால் அது அப்படியே உள்ளது. ஒன்றும் நடைபெறவில்லை. (சுவாமி தனது கையைத் தூக்கி அகத்தையும், புறத்தையும் விரைவாகச் சுழற்றிக் காட்டினார்)

பூவிலிருந்து தேனை உண்டு பின் மௌனமாயிருக்கும் தேனையைப் போன்றிரு.

(அன்பன்: பேராபத்து யாது?) ஆசை. நீ ஆத்மா; நீ எதிலும் ஆசையுருதே.

(சிவதொண்டன் சஞ்சிகையிலிருந்து ஓர் கட்டுரை சுவாமியின் வேண்டுகோளுக்கிணங்க வாசிக்கப்படுகிறது.)

'எரிச்சல், அகங்காரம் யாவையும் எள்ளு' என வாசித்த இடத்து சுவாமி "இது முதற்படி. நாம் கீழிருந்து மேல் செல்லுகின்றோம்; இது தான் முதற்படி" என்றார்.

சங்கராச்சாரியாரின் விவேக சூடாமணியின் மொழி பெயர்ப்பு வாசிக்கப்பட்டுக் கொண்டிருக்கிறது. பின்வரும் சொற்கள் வந்தன:-

"மனத்தூய்மைக்கே கருமம் அன்றி உண்மையை உணர்வதற்கல்ல. நித்தியாநித்திய வஸ்துவிவேகத்தினாலேயே உண்மை உணரப்படுகிறது. கோடி கர்மங்களினால் அல்ல." அப்போது சுவாமி இடையில் சொல்லுகிறார்:- விளங்குகிறதா? அது என்றும் அனுபுதியை உள்ளது. ஆதலின் அதை யாதும் தாக்காது.

உன்னை ஒவ்வொரு நாளும் ஆராய்ந்து கொள். மனம், உளம், காயம் ஆகிய மூன்றிலும்.

(அன்பன்: அதிக நித்திரை கூடாது.) மிகவும் கூடாது. அதிகம் நடத்தல், அதிகம் வேலை செய்தல் கூடாது. எதிலும் அளவிற்கு அதிகமாதல் கூடாது.

ஐயுறவும் சந்தேகமும் வைத்திருக்காதே.

எல்லோருடனும் போராட வேண்டும். உள்ளே நீ போராட வேண்டும். எல்லா நேரமும் போராட்டமே.

எல்லாத் தெய்வங்களையும் தேவர்களையும் நீ ஏவல் கொள்ளலாம். உனக்குத் தேவையானவற்றிற்குக் கட்டளையிடலாம்.

எல்லோரும் உனது பணியாளரே, நீ கட்டளையிட முடியும். அவர்கள் கீழ்ப்பணிவார்கள்.

மூன்று குணங்கள்—எல்லாம் உள்ளே. இப்போது ஒன்று. பின்வேறொன்று. ஞானியின் சாத்வீகமே தலையானது. அவரிடம் மற்றவைகளும் உண்டு. ஆனால் அவற்றால் அவர் தாக்கப்படுவதில்லை.

உடலை ஒம்புக. உடல் பிரதானமானதாகும்.

உணவு கடவுள். உணவு உன்பின் வரவேண்டும். நீ உணவிற்பின் செல்லக்கூடாது. கடவுள் உன்னை விழுங்கவேண்டும். நீ கடவுளை விழுங்க முடியாது.

உன் வேலையைச் செய். வேலையின் ஊடாக நீ கடவுளை உணரலாம். வேலைக்காக வேலையைச் செய்.

இந்துசமயம் எல்லாவற்றையும் கொண்டது. அது எல்லாவற்றையும் உள்ளடக்கியுள்ளது. பக்தி, ஞானம் எல்லா நெறிகளும் சேர்க்கப்பட்டுள்ளன.

தத்துவமும் சமயமும் ஒன்றே. சமயாசாரங்களும் சமயச் சடங்குகளும் தத்துவ நுட்பங்களை விளக்குகின்றன.

நீ களிக்கலாம்—வருவதை அனுபவித்து இன்புறலாம்.

'ஓம்' என்று சொல்லமுடியுமானால் வேண்டியவற்றிற்குக் கட்டளையிடலாம்.

நற்றவமாற்றி மகிழ்; நீ மேலே செல்லவேண்டும்-உச்சிக்கு. ஆனால் உச்சியும் அடியும் ஒன்றே. ஒவ்வொன்றும் தொழிற்படுகிறது. எல்லாம் ஓய்வே.

நீ உச்சியில் நிற்கிறாய். ஆனால் நீ மறந்து விட்டாய்; நீ அங்கு நிற்பதாக எண்ணிக் கொள். அப்போது நீ அங்கே நிற்பாய்.

முதலாவதாகக் கேள். பின்பு சிந்தி, பின்பு செயற்படு.

உச்சியில் ஒன்றுமில்லை. அங்கு கடவுளே உளர். மற்றைய யாவும் மாயை.

தேகத்திற்கும் மனத்திற்கும் சொல்லலாம்—இந்த வடிவத்தை அல்லது அந்த வடிவத்தை எடுக்க முடியும். அப்போது அவர்கள் உன்னைச் சிரந்தாழ்த்தி வணங்குவார்கள். தேகத்திற்கும் மனத்திற்கும் நானே தலைவன். எல்லாரும் அப்படியே. ஆனால் அவர்கள் பயிற்சி பண்ணுவதில்லை.

(தெருவில் நிற்பவர்களைச் சுட்டிக்காட்டி) எல்லோரும் நல்லவர்கள்; தங்கள் காரியங்களைக் கொண்டு நடத்த அவர்களுக்குத் தெரியும். வேலை நடைபெறுகிறது.

கயிற்றைக் கைவிடு. இங்கும் அங்கும் திரி. எல்லாவற்றையும் பார். சாட்சியாக இரு. சாகமுன் செத்து விடு. (அன்பன் கயிறு என்பது என்ன?) பாசமே கயிறு.

சமதிருஷ்டி — பாரபட்சமின்மை. அதை நீ அறியாயோ? நண்பர்கள் வைத்திராதே. விரோதிகள் வைத்திராதே. அதுதான் சாலச்சிறந்தது. நண்பர்கள் விரோதிகள் அயலவர் எல்லோரையும் ஒரேமாதிரியாக நடத்து. அதுதான் சமநோக்கு.

கடவுள் உனக்குத் தரட்டும். தேவையானதை எடு. தேவையில்லாததை விட்டுவிடு.

எல்லாம் உன்னுள்ளே. நீ அறிய வேண்டியதில்லை. தெய்வம் உன்னுள் பேசட்டும், அன்றேல் ஆண்டவன் இல்லை. உன்னுள்ளும், என்னுள்ளும், எல்லோருள்ளும் அவர் உளர்.

‘தபஸ்’ என்பது வெப்பம்- வெப்பத்தினால்தான் நீ மேலே செல்லவேண்டும். மேலும் மேலும் ஏறி உச்சிக்குத்தபம் செய். எரி என்பதே அதன் வினையடியின் கருத்தாகும். நீ எரிக்க வேண்டும்.

மற்றவர் சேவையில் உன் உடல் ஒழிவதாகுக. உருவம் - உருவமில்லை. உருவமில்லாது விபரிக்க முடியாதது; இரண்டும் ஒன்றே.

தனது உயிர். பொருள், வாழ்வு மூன்றையும் இறை வனுக்கு ஒப்படைத்தவனே சந்நியாசி.

உன்னை எங்கும் காண். அதுவே பரம இரகசியம் சும்மா உலாவித்திரிந்து உன் வேலையைச் செய். உலகின் அழகை அனுபவி.

நான் போதிப்பதில்லை. சொல்வதற்கு ஒன்றும் இல்லை. நான் உன்னிடமிருந்து கற்கிறேன். அவனிடமிருந்து கற்கிறேன். (அங்குள்ளவர்களைக் காட்டி) நான் எல்லோரிடமிருந்தும் கற்கிறேன். ஏனெனில் முழு உலகமும் எனது குருவாகும்.

இங்கும் அங்கும் செல்லாதே. உள்ளே போய் அங்கேயே அமர்ந்திரு.

நாங்கள் சமுத்திரத்தில் குமிழிகள். குமிழி சமுத்திரத்திலுள்ளது. சமுத்திரம் குமிழியிலுள்ளது.

எல்லாம் விளையாட்டு. கடவுள் எல்லா இடமும் விளையாடுகின்றார். எல்லாம் நீர்க்குமிழிகளே—சிறு குமிழிகள் கீழே போவதும் மேலே நீர்மட்டத்திற்கு வருதலும்.

மேலே சூரியன். கீழே நிலம். நான் நடுவாய் உள்ளேன். சூரியன் வெப்பத்தையும் மழையையும் தருகின்றது. பூமி செடிகளைத் தருகின்றது. என்னை யன்றி எவரும் ஒன்றுஞ் செய்யமுடியாது.

பிதா, மாதா. மைந்தன், பரிசுத்த ஆவி தந்தை, மகன், பிரம்மா, விஷ்ணு. ருத்திரன் ஒன்றில் மூன்று.

தபம் முதல் வேலை, சிந்தித்து மேலே மேலே ஏறு. சரியான எண்ணம். சரியான விளக்கம், சரியான அவதானம். நான் உச்சியில் உள்ளேன் என்று நினை. அங்கிருந்து முழுவதையும் பார்.

சிந்தனை செய். சிந்தனை செய்யாதே. முதலில் சிந்தனை செய். பின்பு சிந்தனை செய்தல் கிடையாது ஆன்மா மாத்திரமே உள்ளது.

நாம் அறியோம் என அறிவதே முடிந்த முடிபு. எல்லாவற்றையும் கடந்ததன் பின்பு நீ அந்நிலைக்கு வருவாய்.

எல்லாம் கனவு. நான் கனவு காண்கிறேன். இங்கு எல்லோரும் கனவு காண்கிறார்கள். எல்லாம் கானல் நீர்.

தாய் உணவு தருகிறாள். தந்தை மழை தருகிறான். நான் இடையில் நிலத்தைப் பண்படுத்துகிறேன். (தனது இருதயத்தைக் காட்டி) இது தான் நிலம், தேகம், தாய், தகப்பன், ஆத்மா, எல்லோரும் உன்னுள் இருக்கிறார்கள்; நீ சிவ சக்தி.

ஒருவன் ஒரு விசையூர்தியைச் செய்யலாம். ஆனால் எரிபொருள் இல்லாவிட்டால் அது ஓடாது. ஒரு சுரை இல்லாவிட்டால் அது ஓடாது. சுய திருப்திக்கு இடங்கொடாதே.

சிந்தனை செய், சிந்தனை செய், சிந்தனை செய். இவ்வண்ணம் 'நான் அறியேன்' என்பதற்கு வருவாய்.

சிந்தனை செய், சிந்தனை செய், சிந்தனை செய்—நீ ஒரு போதும் அதை அடையமாட்டாய். கயிற்றைக் கை விடு.

இறைவன் மட்டுமே சும்மா (இருக்கிறார்). ஆனால் முழு நேரமும் வேலை நடக்கிறது.

தபத்தினால் நீ சுதந்தரன் ஆகலாம். ஆனால் உண்மையை அறியமுடியாது. அது எல்லாவற்றிற்கும் அப்பாற்பட்டது.

இலாபமும் இல்லை. நட்டமும் இல்லை. ஏனெனில் அது சும்மா உள்ளது. இலாபமும் நட்டமும் மாற்றத்தை அடிப்படையாக உள்ளன.

முழுவதும் மாயை. எல்லாமே மாயை. (அன்பன்: மௌனம் மாத்திரமே மாயையல்லாதது) மௌனமும்

மாயை ஆனந்தமும் மாயை; உண்மையான ஆனந்தம் அன்று. இந்த ஆனந்தம் ஒரு கோசமே.

கிடைப்பதைச் சாப்பிடு. கிடைக்காதவிடத்துப் பிச்சையெடு.

அர்த்தநாரீஸ்வரர் — சக்தி என்பது தேகம்—மிகவும் முக்கியமானது. தேகமின்றி உண்மையை உணர முடியாது.

காது கேட்பதை, கண் பார்ப்பதை, எடுக்காதே. வாய், கையும் அவ்வாறே. சும்மாயிரு.

நானே முழுவதும். நானே பகுதியும், பகுதி ஆத்மாவாகும் (ஜீவாத்மா). முழுவதும் சிவம். இரண்டிற் கிடையேயும் திருமணம்.

வீரன் தன் விரோதிகளைத் தன் பக்கமாக்கி வைக்கிறான். எல்லோரையும் அவன் தன் வழி நிற்க வைக்கிறான்.

ஒருமைப்பாடே பலம். நாம் எல்லோரும் ஒரு மாதிரியே. கிறிஸ்துவும் ஒன்றே. மாணிக்கவாசகரும் ஒன்றே.

சும்மாயிரு. எதையுஞ் சிந்தியாதே. எண்ணங்கள் வந்து போகட்டும்.

நீ பல தடவை முயன்று கஷ்டப்பட்டு விழுகிறாய். பின்பு 'நான் ஒன்றும் பெறவில்லையே; நீ எனக்கு ஏதாவது தருவாயாக,' என்று இறைவனிடம் சொல்கிறாய். அப்போது அவர் உன்னிடம் வருவார்.

பெறமுயன்றால் அது வராது. நேரடியாகப்போர் செய்தால் அது வராது. ஒப்படைத்தலும் இயல்பான தொழிற்பாடும் வேண்டும்.

நான் எல்லாவற்றிலும் உள்ளேன். எல்லா வடிங்களும் எனதே.

சும்மா இரு என்று ஒரு கட்டளை இல்லை. ஆத்மா சும்மா உள்ளது.

பரலோக அரசாட்சி உன்னுள் உள்ளது. கடவுள் உன்னை ஈர்க்கட்டும். நீ ஒன்றும் செய்யமுடியாது. கடவுள் எல்லோரையும் அவரவர் கர்மத்திற்கேற்ப ஈர்க்கிறார்.

அழகான உலகம். மிகவும் தூய்மையான உலகம். அழகாகவும் பரிசுத்தமாகவும் உள்ளது. முழு உலகமும் புனிதமும் இரகசியமும் ஆனது. முழு உலகமும் உன்னுள் உள்ளது. இயற்கை எழிலைக் கண்டுகளி. எல்லோரையும் நேசி.

உண்மையான சந்நியாசி உள்ளே உள்ளான். வெளி வேடத்திலன்று.

எல்லோரும் மலர்கள். சில மலர்கள் நறுமணம் உடையன. சில மணமற்றன. இவை காட்சிக்கு மாத்திரமே.

தியானம் - தியானம் என்பது தெரியுந்தானே - சும்மா இரு. சும்மா இருத்தல் தியானம். தெரியாமலிரு. கடவுள் தெரியப்படாதவர்.

எல்லாம் நன்றாக நடைபெறுகின்றன. நான் சொல்லுகிறேன். எல்லாம் நன்றாக நடைபெறுகின்றன.

உண்மையைச் சொல். தவத்தை மறக்காதே. உன் வேலையைச் செய். சும்மா இரு.

உண்மை எங்கும் உள்ளது. முழுதும் உண்மை. நீ இங்கிருந்தும் அதைக் காணலாம். அங்கிருந்தும் காணலாம். எங்கிருந்தும் காணலாம்.

எல்லோரும் பைத்தியகாரர். நீ பைத்தியகாரன். நான் பைத்தியகாரன். எல்லோரும் விசாரரே.

உண்மையை உணர். உண்மை உள்ளுக்கே உண்டு. உள்ளே ஆழமாகச் செல். உள்ளே சென்று உண்

மையைக் காண். உள்ளே ஆழமாகச் சென்று உள்ளிருந்து வெளிக்கொண்டுவா. அதைச் செய்.

ஆசையிலிருந்தே அனைத்தும் எழுகின்றன.

தவிர்க்கப்பட்டதைச் செய்வதில் மகிழ்வது மிகப் பெரிய மதியினம்

உன்னால் கடவுளைக் கும்பிட முடியும்.

நீ தான் முழு உலகமும். நீ தான் முழு உலகமும், பகுதியும்.

நீ எல்லாமுடையாய், நீயே முழு உலகமும். ஏன் (அப்படி)? பரலோக அரசாட்சி உன்னுள் உள்ள படியால். பின்பு ஏன் ஓடித்திரிந்து பிச்சை எடுக்க வேண்டும்?

நீ சமைக்கும் போது நான் உன்னுடன் சேர்ந்து சமைக்கிறேன். நீ நடக்கும்போது நான் உன்னுடன் சேர்ந்து நடக்கிறேன். நான் உன்னுடன் உள்ளேன். ஏனெனில் ஒருவனே உளன்.

“நீங்கள் விளங்குவதற்காகவே நான் கற்பனைக் கதைகளிற் சொல்கிறேன்” என்று கிறிஸ்து சொன்னார்.

எல்லாம் இரகசியம். புனிதமானது. இரகசியமானது. இரகசியமானதைக் காண முடியாது. அது காணப்பட்டால் அது இரகசியமில்லை. நான் உன்னை எல்லாப்பக்கங்களிலும் வணங்குகிறேன். உனக்கு அது விளங்குகிறதா? நீ எங்கும் இருப்பதால் அப்படிச் செய்கிறேன்.

அவர்களுக்கு விளங்காவிட்டாலும் எல்லோரும் தெய்வங்களே. எல்லாம் கடவுளே. கடவுள் எவ்விதம் கடவுளை விளங்கிக் கொள்ள முடியும். ஆதியுமில்லை, அந்தமுமில்லை. நீ அதுவே.

உனக்குக் கண்கள் உண்டு. உனக்குக் காதுகள் உண்டு. உனக்கு மூக்கு உண்டு. உனக்குக் கைகள் உண்டு. இவற்றைக் கொண்டு நீ என்ன செய்கிறாய்? நீ காணாவிட்டால் கண்களினால் என்ன பயன்? நீ கேட்காவிட்டால் காதுகளால் என்ன பயன்?

கடவுள் எல்லாரிடமும் உள்ளார். இதை மக்களுக்குச் சொல்லும்போது அவர்கள் 'ஆம்' 'ஆம்' என்று கூறுவார்கள். ஆனால் அவர்களுக்கு விளங்குவதில்லை.

நீ நல்ல மனிதனா அல்லது கெட்ட மனிதனா? ஆர் கூடாதவன்? இந்த உலகத்தில் கெட்ட மனிதன் ஒருவனுமில்லை. நல்ல மனிதன் இல்லை. கெட்ட மனிதன் இல்லை. எல்லோரும் உள்ளார்கள்.

கடவுள் எங்குமுள்ளார். நானே நான்.

சிலர் எனக்கொரு வேடத்தைப் போட்டு என்னைச் 'சுவாமி' என்கிறார்கள். ஆனால் நான் உங்களைப் போலவே. எல்லோரும் ஒரு மாதிரியே. எல்லோரும் கடவுள். கடவுள் எல்லோருள்ளும் உள்ளார்.

(தான்படும் துன்பத்தைச் சொல்ல வந்தவர் ஒருவருக்கு) எல்லோரும் துன்பப்படுகிறார்கள். வருத்த முறுகிறார்கள், நன்மை பெறுவதற்கு மக்கள் வருந்துகிறார்கள். அவர்கள் நன்மை பெறும் பொருட்டுச் சோதிக்கப்படுகிறார்கள் என்பதே அவர்கள் படும் துன்பத்தின் கருத்தாகும்.

ஒருவர் வந்தார். 'நீ எங்கே வசிக்கிறாய்?' என்று சுவாமி கேட்டார். அவர் 'முல்லைத்தீவு' என்று சொன்னார். நானும் முல்லைத்தீவில் தான் வசிக்கிறேன் என்றார் சுவாமி.

எனக்கு இங்கே கீழே நிற்க விருப்பமில்லை. உங்களுக்குப்பால் நான் மேல்வீடு செல்ல வேண்டும்.

(சுவாமி ஒரு சிறு பையனிடம் அவன் சுகம் விசாரித்தார். ஆனால் அவன் பேசாதிருந்தான்) பார்த்தாயா? அவன் செய்வது சரி. அவன் ஒன்றும் சொல்லவில்லை.

ஒருவரிடமிருந்தும் எனக்குச் சுவர்க்கம்தேவையில்லை. உனக்கும் ஒருவரிடமிருந்தும் சுவர்க்கம்தேவையில்லை.

(சுவாமி நித்திரை செய்தபின். எழுந்ததும் சொன்னார்) நான் நித்திரை செய்கிறேன். நான் இந்தக் கண்களால் உன்னைக் காணவில்லை.

ஆசீர்வாதங்கள் எங்கும் உள்ளன. எல்லாம் ஆய்விட்டது.

நீ கடவுளைக் கர்ணமுடியாது. கனவிலும் நீ அவரைக் காணமுடியாது. நூறு ஆண்டுகள் வாழ்ந்தாலும் நீ அவரைக் காணமுடியாது. நூறு ஆண்டு கழிந்தபின்பு எனக்கு அவரைக் கண்டு விட்டாயா என்று சொல்லு.

மரணம் நிச்சயம். அதிலிருந்து எவரும் தப்பமுடியாது. யாவும் நிலையற்றது.

கிறிஸ்து என்ன செய்ய முடிந்தது? முகம்மது என்ன செய்ய முடிந்தது? நான் என்ன செய்யமுடியும்? நீ என்ன செய்ய முடியும்? எல்லாம் மாற்றமடைகிறது.

எல்லோரும் மோட்சத்தில் இருக்கிறார்கள். பூமியில்லை. நான் மோட்சத்தில் இருக்கிறேன். நீ மோட்சத்தில் இருக்கிறாய். எல்லோரும் மோட்சத்தில் இருக்கிறார்கள்.

சுகவீனம் தேகத்துடன் விளையாடுகிறது. அது எங்களுடன் விளையாட முடியாது.

நல்ல பழக்கங்களை வளர். கெட்ட பழக்கங்களை எறி. ஆனால் கெட்ட பழக்கங்களும் என் நண்பர்களே. கெட்ட பழக்கங்கள் உள்ளத்தே வருகின்றன. ஆனால் அவை உன்னை நடத்த விடாதே. நீயே தலைவன்.

நான் அது. நீ அது. எல்லோரும் அதுவே. இதை நீ அறியும்போது அதுவே எல்லாம்.

(கமக்காரன் ஒருவனுக்கு) நீ ஒரு கமக்காரன்! மற்றவர்களின் உள்ளத்தில் நுழைவதே எனது கமச் செய்கை.

நான் உனக்கு ஒன்றும் தரத்தேவையில்லை. நீ ஒன்றும் எனக்குத் தேவையில்லை. அது அங்கே ஏற்கனவே உள்ளது.

VII

உன் கண்கள் இமைப்பதும் ஈசன் செயல் என்று ணரும்வரை நீ உண்மைப் பொருளை உணரமாட்டாய்.

விஞ்ஞான கூட்டத்தில் விஞ்ஞானம் கற்பதுபோல் முத்தர் கூட்டத்தில் முத்திக்கு முயற்சி செய்ய வேண்டும். ஆகவே வித்திட்டு, நீர்ப்பாய்ச்சி உன்னை நீ பண்படுத்துவாயாக.

இவ்வுடலில் வாழும் 96 தத்துவங்களும் உன்னோடு விளையாடுகின்றன. நீ சும்மா இரு.

வாழ்வின் குறிக்கோளை உணராத மாந்தர் வெளியாடம்பரங்களில் காலத்தை வீணாக்குகின்றார்கள். குறிக்கோளை அறிந்தவர் இன்பம் எய்துவர்; கடவுளின் செயலுடன் முரணாக இருக்காதே. அப்படியானால் உன் விடுதலைப்பாதை நீண்டதாகும். நீ அணுவுன்றோ!

உலகம் முழுவதும் ஓர் ஆனந்த நடனமே. அவன் உதைக்க யாவும் ஆடுகின்றன.

இருக்கிறமாதிரி இருந்தால் எல்லாஞ் சரியாக நடக்கும். கடவுளை வேலைக்காரனாகக் கலாம்.

வாழ்க்கைக்குப் பலவீடுகள் அமைந்தவாறே பல சமயங்களும் மக்கள் வாழ்வுற அவசியமாகும்.

ஐயம் வேண்டாம்; அன்பு செய்வதும் ஒருவேலை; பகைத்தலும் ஒரு வேலை. சும்மா இரு.

ஒரு தேங்காயிலிருந்து எத்தனை ஆயிரந் தேங்காய்கள் வருகின்றன? ஆனால் அத்தென்னைக்குள் ஒன்றேனுமில்லை. இவற்றைச் செய்விப்பவர் யார்? இவ்வேலையில் கொஞ்சத்தைத்தானும் யாமறியோம்?

எம்மால் ஒரு வாழைப்பழத்தைத்தானும் உருவாக்க முடியுமா? மரத்தை வளர்க்கத் தேங்காய் தன்னை அர்ப்பணஞ் செய்கிறது.

நடராசப் பெருமானிடம் காமக் குரோத லோப மோக மதமாச்சரியமாகியவைகள் இருப்பினும் அவை அவருக்கு அடிமைகளே.

'ஆராரோ' என்ற தாலாட்டில் தத்துவம் உளது.

மயானத்தில் சென்று தியானஞ் செய்து சிலர்பயத்தை நீக்குகின்றனர். ஒளியை உள்ளேகாண நெறிகள் பலவுள்.

தண்ணீர் நெருப்பை அவிக்கும். நெருப்புத் தண்ணீரைவற்றச் செய்யும். அதிக அளவில் உள்ள ஒன்று குறைந்த அளவில் உள்ள மற்றதை மாய்க்கும்.

அங்கு மிங்கு மாயலையாதே. மனம் இறந்தவுடன் நீ அது ஆகியாய். மணிப்பளிங்குபோல் பிரகாசி. ஆனால் அதில் பற்றுமையாதே. கணத்திற் செயற்படு; உன்னுள் சுவாமி இருக்கிறார். ஆகவே ஏன் அவரைத்தேடி ஒடுகிறாய்?

உன்னுடன் ஒருவர் திரிகிறார். நீயும் அவரை விட மாட்டாய். அவரும் உன்னை விடமாட்டார்.

குப்பைகள் முழுவதும் கொளுத்தப்படல் வேண்டும். உன்னை எரிக்க முடியாது. அவ்வண்ணமிருக்க நீ ஏன் அச்சப்படுகிறாய்?

நீ ஓர் துறவியாக இரு. ஆனால் குடும்பத்தை விட்டு வெளியேருதே குடும்பத்துக்கு உதவி செய்.

நீ சுவாமிக்குக் காவலா? அல்லது சுவாமி உனக்குக் காவலா? கடவுள் உன்னுள் இருக்கிறார் என்று எண்ணும் வரைக்கும் தான் அஞ்ஞானம் உளது.

நீ உருவத்தைப் பார்க்கும் போது உண்மையில் யார் பார்க்கிறார்? உன்னுள் இருக்கும் அதுதான் பார்க்கிறது. உருவத்துக்குக் கைகளையும் கால்களையும் வைத்துச் சோடித்தபின், 'சுவாமி நல்ல அழகாக இருக்கிறார். நல்ல கலையாக இருக்கிறார்' என்கின்றாய். இதையெல்லாம் உன்னுள் உள்ள கடவுளே செய்கிறார்.

எங்கே பார்த்தாலும் துக்கம். அதுவும் ஒரு சாப்பாடு. அது இல்லாவிட்டால் உலகம் இயங்காது. ஆன்ம விசாரணையே முதற்படி. ஆசை இருப்பதாலேயே

இந்தப் பாடெல்லாம். சுகம் அனுபவிக்க வேண்டும் என்ற எண்ணமே யாவுக்கும் மூலம்.

வேதாந்தம்—நான் சிவன் ; சித்தாந்தம்—சிவன் + அடியார்.

மற்றவர்களுக்கு உதவ வேண்டின் இறைவனை நோக்கிப் பிரார்த்தனை செய். உன்னால் வேறென்ன செய்ய முடியும்? யாவும் அவன் செயல். இதுவே உத்தமமான உண்மையாகும்.

கோவிற்றரிசனம் நன்று; ஆதாரத்திலிருந்துதான் நிராதாரத்துக்குச் செல்ல வேண்டும். உருவவழிபாட்டிலிருந்து அருவழிபாடு. முடிந்த முடிவில் ஒன்றே இரண்டோ என்னும் சந்தேகம் ஒழியும். கடவுள் எங்க ளோடு கூடிப்பாடுபடுகிறார்.

அநுபூதிபெற அஞ்சாமை அத்தியாவசியமாகும்.

(குடும்பசமேதராகச் சுவாமிகளிடம் வந்தவொரு அன்பருக்கு)

இன்றைக்கு நாளைக்கு என்று செல்வந் தேடாமல் இருக்கவேண்டும். கள்ளனையும் கடவுள்தான் அனுப்புகிறார். ஆகையால் சந்தோஷமாய்த் தகுந்த தீக்கை செய்ய வேண்டும். சும்மா இருக்கப்படாது. நீ இருடி; நீ இருடி பத்தினி. சமித்து எடுத்துத் தர வந்தவர்கள் பிள்ளைகள். அதுதான் உண்மை. முழுவதுந் தெய்வமே.

ஒரு நூதனமுயில்லை. அது சொல்லுகிற வண்ணம் செய்வதுதானே. பற்றில்லாமற் செய்ய வேண்டும். பாவம், ஆசை இருக்கும் இடத்துக்குப் போகப்படாது. புலன்களை அடக்கி இறைவனை எங்கும் காணுங்கள். உங்கள் மனச்சாட்சியைத் திருப்திப்படுத்த வேலை செய்யுங்கள்.

ஆசையே அச்சத்துக்குக் காரணம் ஆகும்.

கண்ணில் ஒரு மண் விழுந்தால் கண்ணீர் வரும். இதனைப் போல பொருமை, கோபம், கவலை ஆட்களை மெலியப்பண்ணும். எண்ணையுந் தண்ணீருஞ் சேராது. அது போல் இந்த உலகில் நல்லவர்களும் மற்றவர்களோடு இருப்பார்கள்.

ஓம் தத் சத் ஓம்

